

1 CORINTIOS

Corinto Sehuosicohua'ina Pablopi Toya Saoye

1 ¹ Maija'quë ì yëyejè yè'ère Pablöre nepi. Jesucristo jëjo daoquëre nesiquëpi pa'iyë. Iye toya ja'hua Sóstenes ja're toyayë, Cristo do'ire, Maija'quë do'iquë de'osiquë ja're conì. ² Jaro Corinto daripë sehuosicohua'i pa'icohua'i cajë toyayë, Cristo Jesuna tsioni pa'i do'ire. Maija'quë tsecohua'i pa'icohua'ina cajë toyayë. Si'a hue'ña sehuosicohua'i pa'ijë Èjaë Jesucristo de'oquërepa mamire secohua'i ja're conì mësarutejè soipi, ina isisicohua'ipi de'ocohua'i pa'ijajë caquë. Jaje pa'ina, Cristo api, mai Èjaë cui'ne jaohua'i Èjaë. ³ Diusu Maija'quëpi cui'ne mai Èjaë Jesucristopi conì de'oye yo'ose'ere pajë cui'ne de'oye pa'iyè isise'ere pajë de'oye pa'ijë'è.

Cristo Do'ipi De'oye Pa'iyè

⁴ De'oyerepa Maija'quë mësarute yo'o u'ni Èjaë Jesucristo do'ipi caquë, Maija'quëre si'anë de'oji caquë, sihuayë. ⁵ Jaje pa'ina, Maija'quëpi mësarute ta'ñe coca caye cui'ne ta'ñe asaye isipi, joyo aye do'i quë'yere pare. ⁶ Jaje pa'ina, coa caye peoyerepa Cristo cocapi mësarute tiñe pa'iyè pönapi. ⁷ Ponaëna, pa'ijë Jesucristo daija'a mu'sere utejë pa'icohua'ire tiñe ponaëna, pa'iyè Maija'quë isiye ti jopo caraye peoji. ⁸ Jaje pa'ina, mësarute Diusupi ocue pa'i macarepa ñacai pasipi, tëji mu'sere paja'a, yecohua'ipi mësaru Maija'quë quëcosicohua'ire Jesucristo daisi maca tayo yo'ocohua'i a'è caye paja'cohua'ire ipi ñacai pajaquë. ⁹ Maija'quë ì ca nëose'ejè pa'ye yo'o ti'acquëre papi mësarute soipi, ì mamaquë mai Èjaë Cristo Jesús ja're tsioni pa'ijajë caquë.

Sehuosicohua'i Huase'e

¹⁰ Maija'quë do'ijë mësarute señë, mai Èjaë Jesucristo mamipi, de'oye te'le cuasajë, cui'ne te'le nëina, pa'ijajë caquë. Huahuesicohua'i pa'ima'pë pa'ijë'è. Coa ai jerepa te'le cuasayepi pa'ijë'è. ¹¹ Jaje mësarute cayë, Cloé tsëcapëpi mësaru te'le cuasama'pë pa'iyere quëarena. ¹² Jaje te'le cuasama' do'ire mësaru cayë, pai ñape ñeje: “Yè'è cato Pablo aquë a'è.” Yecohua'ipi cayë: “Yè'è cato Apolos aquë a'è.” Yecohua'ipi cayë: “Yè'è cato Pedro aquë a'è.”

Yecohua'ipi cayë: "Cristo aquë a'ë." ¹³ ¿Jaje pa'ito Cristo i a'ri te'ña maña huahuesiquë a'ë? ¿Panita'a Pablo, yë'ëpi cruz que cuañore mësaru do'ire? ¿Panita'a Pablo mamipi do cuañosicohua'i a'ni? ¹⁴ Pãni, de'oji sihuayë, Maija'quë ñacaina, de'hue jai pãire doye pãhuë. Coa Crispore cui'ne Gayore dohuë. ¹⁵ Jaje doye pasi do'ire yecohua'ijë yë'ë Pablo mamipi do cuañosiquë a'ë caye paja'cohua'i a'ë. ¹⁶ Coa Estéfanas tsëcapëse'ere oco dohuë. Cui'ne, yecohua'ita'are doye pãhuë, cuasayë. ¹⁷ Yë'ëre pãire oco doquë pa'ijë'ë caquë Cristo cuañe'ne pãpi. Coa i cocare quëacaijë'ë caquë cuañepi. Jaje pa'ina, i cruz ju'ise'e do'i quë'yere quëayë. Yë'ëpi de'lo pa'i cocapi caquë quëaquëna, paipi yë'ëna ire pãpi cuasajë Cristo cruz ju'ise'ere do'i peoye necaiye coeyë.

Cristopi Maija'quë Tuture Cui'ne Tã'ñe Asaye Paquë

¹⁸ Cristo cruz ju'ise'e cato do'i peo coca asa cuañoji, ne huesë hue'ñana saicohua'ire. Jaje pa'iquëta'are iye coca Maija'quë tuturepa asa cuañoji, huaso cuañocohua'ire cato. ¹⁹ Jaje pa'ina, toyase'e caji:

Tã'ñe asacohua'i asaye nejoja'quë a'ë.

Cui'ne asa ti'acohua'ireje iohua'i asa ti'añe tirona yahueja'quë a'ë.

²⁰ ¿Maija'quëpi, tã'ñe asaquëre, ye'yaquëre cui'ne iye yeja ayere tã'ñe ca de'huaquëre do'i peoquëre neru, yure iquere cõcayë'ni, jaohua'i? Cõcayie pañë, Maija'quëpi iye yeja tã'ñe asayere do'i peoye neina. ²¹ Jaje pa'ina, iye yeja paipi i coca do'i peoye cuasayë. Cuasajëta'a ja cocare quëase'epi ite ire pare asacohua'ise'ere huasoye pa'iji. Jaje pa'ina, pa'i tã'ñe asayepi Maija'quëre ti'añe pañë.

²² Judío paipi pai yo'lo ti'a ma'ñere yo'ojëna, ña'ñe yëyë. Griego paipi cato ai tã'ñe asacohua'i pa'yere co'eyë. ²³ Jaje pa'iquëta'are yëquë cato jaohua'i co'eyere yo'oma'pë pa'ijë coa Cristo cruz que cuañosiquë ayere quëayë. Quëajëna, judío pa'ini tã'tëpoje pa'ye asa cuañoji, iohua'i quesiquëni quëajëna. Cui'ne judío pa'i peocohua'ini griego pa'ini coa do'i peoyere yo'ojë cayeje pa'ye asa cuañoji. ²⁴ Jaje pa'iquëta'are judío paipi panita'a griego paipi Maija'quë soisicohua'ire cato Maija'quë tuturepa cui'ne i tã'ñe yo'oyerepa do'i quë'ye asa cuañoji. ²⁵ Maija'quë yo'ose'e do'i peoye pãire asa cuañoñepi, pa'i tã'ñe asayere tëto saise'e pa'iji. Jesupi juquëna, tutu peoquëje pa'iji. Ja yë'ta'a i ju'li maca i tutupi pa'i tutu tëto saise'erepa pa'iji. ²⁶ Maija'quë soisicohua'i mësaru tel'ohua'ise'e pa'i ëjaohua'i pa'iyë. Tel'ohua'ise'e iye yeja pa'iyë tã'ñe asacohua'i pa'iyë. Cui'ne tel'ohua'ise'e ëjaohua'irepa tsëcapë acohua'ijë pa'iyë. Mësarupi tsoe asayë, jaje pa'iyë. Maija'quëpi jaje soipi, mësarute. ²⁷ Paipi huesëohua'ire ñacohua'ini Maija'quëpi sahuapi, tã'ñe pa'iohua'i a'ë cacohua'ire iño quëcosi'i caquë. Cui'ne cuañe tutu peocohua'ire pa'i ñacohua'ini cuañe tutu quë'iohua'ire sahuapi, cuañe ëjaohua'ini iño quëcosi'i caquë. ²⁸ Iye yeja paipi do'i peocohua'ire ñacohua'ini Maija'quëpi sahuapi, do'i quë'iohua'i pa'isicohua'ini cui'ne ëjaohua'ini do'i peocohua'ire nesi'i caquë. ²⁹ Jaje pa'ina, yë'ëpi jerepa pa'i a'ë cuasayë peoji, Maija'quë ña hue'ña. ³⁰ Maija'quëpi Cristo Jesús ja're tsioni pa'iyë nepi, maire.

Cui'ne Cristo api, mai ta'ñe asaye, Cristo do'ipi Maija'quë ja're tsioni nuñerepa pa'iyë, Cristo do'ipi ina isisicohua'ipi nuñerepa yo'ocohua' pa'iyë, cui'ne Cristo do'ipi huasosicohua' pa'iyë, nequë. ³¹Jaje pa'ina, Maija'quë coca toyase'e cayeje pa'ye: "Jerepa pa'i a'ë cuasaye yëni Ejaë Jesuni cuasaye pa'iji, jerepa pa'ire pani."

Cristo Que Cuñosisiquë Coca

2 ¹Maija'quë coca mësarute quëa maca ta'ñe cacohua' cocapi caquë quëama'ë paë'ë. ²Mësaruru ja're pa'i maca yequere cuasarojai cama'ë paë'ë. Coa Jesucristo que cuñosisiquëni cuasaquë quëahuë. ³Coa tsasiquë maca ca'raquë teaye pa'i macapi mësaruru quë'ro ti'ahuë. ⁴Mësarupi yë'ë cayere sehuocaijajë caquë paise'e cuasajë ta'ñe coca cayepi caquë mësarute quëaye pahüë. Coa Maija'quë joyo çocaiyepi cui'ne Maija'quë tutupi quëahuë, ⁵mësaruru Maija'quëre necacaiquëre pare asayepi Maija'quë tutupi nese'e pa'ijaquë caquë, pani pai ta'ñe asayepi.

Diusupi Iñopi I Joyo Ayeja'a

⁶Jaje pa'iquëta'are ta'ñe pa'i cocapi cajë quëayë, Maija'quëre tuicohua' nuñerepa asacohua'ire cato. Iye yeja ta'ñe pa'iohua' ca cocapi cajë cui'ne pai ëjaohua' coa esa ne huesëja'cohua' ca cocapi cajë quëaye pañë. ⁷Coa ai jerepa Diusu de'loquërepa ta'ñe pa'ye ye'yayepi quëayë, Maija'quë ise'e cuasaquë pa'yere. Ja yë'ta'la yeja de'huama'në mai ai de'oye pa ja'ñere cuasa nëose'ere quëayë. ⁸Iye yëquë quëaye ti iye yeja cuñecohua' asa ti'añe pañë. Jaje asa ti'ama' do'ire Jesucristore de'loquëre pare quëni huani jëoa'huë'ë, asa ti'asicohua' pani para'huë, huaiye. Jaje yo'ohuë, jaje toyase'e cayepi pa'ina. ⁹Iti toyase'e cato caji:

Paije ti ña ma'ñere pai ti asa ma'ñere,

Cui'ne pai ti a'ri mañaje cuasa ma'ñere,

Maija'quëre oicohua'ire isi ja'ñe ne de'huacaise'e pai.

¹⁰Jare yëquëre iñopi, i joyopi yëquëni pa'i do'ire. De'o joyo cato si'aye Maija'quë cuasaquë pa'iyë asaquë api. Jaje pa'ipi si'aye iyere iñopi.

¹¹Pai asa ti'añe peoji, yeque cuasaquë pa'iyë. Coa jare i joyose'e i cuasaquë pa'iyë asaquë pa'iji. Jaje cui'ne Maija'quëreje jare i joyose'e i cuasaye asaquë pa'iji. ¹²Mai cato Maija'quë joyore payë. Iye yeja joyore paye pañë. Jaje pa'ina, Maija'quë maire oi coa isiyere asayë. ¹³Isina, i joyo isi cocapi cajë quëayë, Maija'quë ye'yayepi. Coa yëquë ta'ñe cuasayepi cajë quëama'pë pa'iyë. Maija'quë joyo yo'oye quëayë, Maija'quë joyo yo'oye asacohua'ina.

¹⁴Maija'quë joyo peoquë cato iye ti asa ti'añe peoji. Coa do'i peoyeje pa'ye asaye pa'iji. Iye cato joyo aye a'ë. Jare joyo pa'iyë asacohua'ise'e asaye pa'iji. ¹⁵Jepi nuñere pa'ni caquë si'aye asaquë api, Maija'quë joyo paquë cato. Jaje pa'ini i pa'yere yecohua'ipi ca tējini de'huasi' cajë yo'oye peoji. ¹⁶Jaje pa'ina, toyase'e caji: "Ejaë cuasaye asa ti'añe peoji. Cui'ne Maija'quëre paipi se ye'yaye peoji." Jaje pa'iquëta'are mai cato Cristo cuasayere payë.

Maija'quë Co'amaña Necaicohua'i Yo'oye

3 ¹ Maija'quë do'ijë, yë'ë mësarute ca maca cama'ë paë'ë, Maija'quë joyopi cuaquëna, pa'icohua'ire cayepi. Pa'huë, caye mësarupi Cristo ayere asa ti'ama'cohua'ipi tsitu'ujë pa'iohua'i pa'i do'ire. Jaje pa'ina, paise'le yëye yo'ocohua'ire cayepi cahuë. ² Jaje pa'ina, mësarute a'jiñere ye'yahuë, tsì maña oje tsu'sucohua'ire yo'oyeje pa'ye. Jaje ye'yahuë, mësarupi jëa ao ani ti'ama'cohua'ijë pa'iohua'i pa'ijëna, ñaquë. Yureje ja yë'ta'a joyo pa'iyere asa ti'ama'cohua'i pa'iyë, mësaru, paise'e cuasayere ja yë'ta'api pa'ijë. ³ Ja do'ire ja yë'ta'a paise'e cuasayere payë: yecohua'i payete ña ëaye, sa'ñe pëti yo'oye, cui'ne te'e cuasama'pë sañope cuasayere cayere. Ja do'ire sehuoma'cohua'i yo'oyere yo'oyë, mësaru. ⁴ Ja do'ire yecohua'i ñeje cayë: “Pablöre ye'yequë a'ë.” Yecohua'ipi cayë: “Yë'ë Apolosre ye'yequë a'ë.” Jaje yo'ojë canì mësaru coa paise'e cuasayere pa'icohua'i cayere cayë.

⁵ ¿Jaje pa'ito iquei'ni, Pablo? ¿Cui'ne iquei'ni, Apolos? Yëquë cato coa Maija'quëre necaicohua'i a'ë. Jaje pa'ina, yëquëpi quëajëna, mësaru cato asajë sehuosicohua'i a'ë, mai Ëjaëni. Pai ñape yëquë mai Ëjaë ñaquë isise'eje pa'ye yo'ohuë. ⁶ Yë'ëpi tañeje pa'ye quëahuë, Maija'quë cocare cui'ne Apolospi tase'ere oco do'ecaiyeje pa'ye quëapi, Maija'quë coca mësarute. Jase'le pa'iji, yëquë nese'e. Jaje pa'iquëta'are tase'le mëoñe cato Maija'quë yo'oye a'ë. Jaje pani Maija'quëpi mësarute ai de'huaji, ite cuasayena. ⁷ Maija'quëpi iti ñese mëañe cato neji. Iti taquë cui'ne iti oco do'equë do'i peoyë. ⁸ Jaje pa'ina, ta'cohua'i cui'ne oco do'equë si'a yë'quë maca pa'iohua'i a'ë. Jaje pa'iquëta'are Maija'quëpi pai ñapere iohua'i nese'eje pa'ye saija'quë api. ⁹ Yëquë cato Maija'quë co'amañare necaicohua'i a'ë. Mësaru cato i tsioje pa'iohua'i a'ë.

Cui'ne mësaru Maija'quë huë'e'ë. ¹⁰ Maija'quë yëyere ta'ñe yo'oye isise'eje pa'ye nehuë. Yë'ë cato de'oyerepa huë'e ne huëose'ere oahuë. Yë'ë nesi jeteyo'je yequëpi huë'e ëmëje'le cato neñe pa'iji. Jaje pa'iquëta'are pai ñape ñare pajë nejajë, ëmëje'le cato. ¹¹ Jesucristo api, iti du'ru huëocore pajë pa'i, quëco paquërepa, yequë peoji. Jaje pa'ina, yecore du'ru huëocore neñe peoji. ¹² Ico ëmëje'ena neñe pa'iji, coa si'aye pai yëyeje pa'ye: oropi panita'a yeque plata hue'yosi quëñapi, jai do'i quëñapi, soquë toñapi, ja'opi panita'a huëcapi. ¹³ Jaje nesicohua'ita'are pai ñape nese'e ña mu'se ti'aëna, tiñarepa ñaja'cohua'i a'ë, pai ñape nese'e. Ja mu'se cato pai ñape nese'e toapi ëo ñañe pasipi. ¹⁴ Toaje ti uma'a huë'e nesiquëpi sai cuañoja'quë api, i nesi do'i. ¹⁵ Jaje pa'iquëta'are i nesicopi coa u huesëru sai cuañoñe paja'quë api, i nesi do'i, ise'e jëaja'quë api, jai huë'e ucona jëayeje pa'ye.

¹⁶ Mësaru a'ë, Maija'quë huë'e. Ja huë'e cato Maija'quë joyopi pëani pa'i sito. ¿Jaje pa'iye mësaru huesëye? ¹⁷ Jaje pa'ina, paipi Maija'quë huë'ere co'a de'huacaito Maija'quëpi iteje nejoñe pa'iji. Maija'quë huë'e cato de'o co'sija'i huë'e a'ë. Mësaru a'ë, iti huë'e.

¹⁸Co'ye cosoma'pë pa'ijj'ë. Iye yeja ta'ñe asayere ai cuasaquë a'ë cuasaquë pani, ja cuasase'ere jeoni huesëquëje pa'i de'oni ye'yej'ë, ta'ñe asayere pare. ¹⁹Iye yeja pai ta'ñe asayere Maija'quë cato coa huesëcohua'i yo'oye a'ë caquë ñaji. Jaje pa'ina, toyase'e caji: "Diusupi ta'ñe asacohua'ire iohua'i ta'ñe yo'oyë cuasajë yo'oyena ne ta'oji." ²⁰Cui'ne caji yequeje: "Ëjaëre papi ta'ñe asacohua'i cuasaye de'oye a'ë caquë ñaji." ²¹Ja do'ire paini ye'yej'ë jerepa pa'i a'ë cuasama'pë pa'ijj'ë. Si'aye mësaruru tse'e pa'iji: ²²Pablo, Apolos, Pedro, iye yeja ju'ñe, yure pa'iyë, yequë mu'se pa'i ja'ñe, si'aye mësaruru tse a'ë. ²³Mësaruru cato Cristo tsecohua'i a'ë, cui'ne Cristopi Maija'quë tsequë api.

Jesucristo Jëjo Saosicohua'i Nese'e

4 ¹Jaje pa'ina, yëquëre cato Cristore necaicohua'i a'ë cuasajë ñajë'ë. Yëquë cato Diusu cuasa nëose'e ña ti'a ma'ñe quëcaija'cohua'ire nesicohua'i a'ë. ²Ja do'ire necaiquë cato i ëjaë cuañese'ere si'a yë'quë maca yo'oquëna, necaiquëre papi yecohua'ije cuasajë ñajëna, yo'oquë api. ³Jaje pa'iquëta'are yë'ë cato ai co'a ju'ñe pa'ñe. Mësarupi cui'ne yecohua'ipi yë'ëre de'oye yo'opi panita'a co'aye yo'opi cayere cui'ne yë'ëja'a co'ye de'oye yo'oyë ca ti'añeje peoyë. ⁴Yë'ë cuasayepi yë'ëre sañope caye peoquëna, sihuaquë nuñerepa pa'i a'ë cuasaye peoji. Ja do'ire Ëjaëpi caye pa'iji, de'oji panita'a co'aji. ⁵Jaje pa'i do'ire mësaruse'e de'oye yo'oquë api panita'a tayoquë api caye pajë'ë. Utej'ë, Ëjaë dai macaja'a, Ëjaëpi dani ti'ña iñoja'quëre. Ja maca pai ñape joñoa cuasase'e ña'ne pa'iji. Ja maca Diusupi pai ñape yo'ose'eje pa'ye isija'quë api, pai ñapere.

⁶Maija'quë do'ijj'ë, mësaruru de'oye cuasajë pa'i ja'ñere iñosi'i caquë Apolos pa'iyë cui'ne yë'ë pa'iyë iñoquë quëahuë, mësarupi toyase'e pa'ina, sa tëto saipe yo'oma'pë pa'ijajë caquë. Ja do'ire yëquë quëase'ere ye'yeni te'ire jerepa pa'i api cuasajë cui'ne yequëni co'aquë api cuasama'pë pa'ijj'ë. ⁷Maija'quë mësarute de'ocohua'ire nepi. Mësaruru tutupi ti'añe pahüë. Jaje pa'ina, Maija'quë coa isise'ere paye sëte jerepa pa'iohua'i a'ë cuasama'pë pa'ijj'ë.

⁸Yure mësaruru si'aye payë, mësaruru yëye. Ja do'ire mësaruru pai ëjaohua'ije pa'iohua'irepa nëina, pa'iyë. Jaje nëina, yëquëre huanëyei'ë, mësaruru. Sihuara'huë, mësarupi nuñerepa ëjaohua'i pa'ito, mësaruru ja're te'le con'i cuañesi'i caquë. ⁹Yëquëre Jesucristo jëjo saocohua'ire Diusupi jeteyol'jena nëcopi cuasayë, huani jeoja'cohua'ire nëcose'eje pa'iohua'ire. Jaje pa'ina, huiñaohua'i cui'ne si'a pai yëquëse'ere ñañë, iohua'i yo'ojëna, ñañu'u cajë. ¹⁰Cristo do'ire yëquëre huesëohua'ire cayë, pai. Cajëna, mësarupi Cristo ayere ai asasicohua'i a'ë cuasajë sihuayë. Yëquëpi tutu peocohua'i pa'ijj'ëna, mësarupi tutu quë'iohua'i pa'iyë. Yëquëre cato pai coeyë, ñañë. Mësaruni ëjaohua'i a'ë cajë ñañë. ¹¹Yureje ai yo'ojë a'o ëa ju'ijj'ë, oco ëa ju'ijj'ë, cañaje peoquëna, paije co'aye yo'ojëna, cui'ne huë'eje peocohua'ipi ai yo'ojë pa'iyë. ¹²Yëquë jëñapi ai tutu nejë, cui'ne paipi pëijj'ë tea ju'itoje Maija'quëpi de'oye ñacaijaquë cahuë. Paipi josa yo'otoje quëcoyë. ¹³Co'aye

yo'ocohua'i a'è cayë, yëquëre. Jaje catoje dahuëre quëcojë yëhuoyë, de'oyepi. Iye yeja ja'ju co'amaña nejose'ëje pa'iohua'ire ñañë, yëquëre iye mu'seje.

¹⁴Jaje toyani toyama'è pa'è'ë, mësaruni huajëya'ye ca quëcosi'i caquë. Coa ai jerepa yë'ë mamajëre sëte yëhuosi'i caquë toyahuë. ¹⁵Mësarupi Cristo coca ye'yacohua'ire diez mil pa'ire pare patoje yë'ë te'i pa'iyë, mësaru ja'quëje pa'i, yë'ëpi mësarute huaso coca du'ru quëasi do'ire. Ja do'ire mësaruje Cristore sehuohuë. ¹⁶Jaje pa'ina, mësarute cayë. Yë'ë yo'oquëna, ñase'ere mësaruje yo'ojë'ë.

¹⁷Jare caquë mësaru quë'rona jëjo saoyë, Timoteore, yë'ë oiquëni, mai Èjaë do'ire yë'ë mamaquëje pa'ini, nuñerepa pa'ini. Jaëpi mësarute quëaja'quë api, yë'ë Cristo Jesure sehuosiquë yo'oquë pa'iyë cui'ne yë'ë si'a huëña sehuosicohua'i tsëcare ye'yarojainë quëase'ere. ¹⁸Mësaru acohua'i yecohua'i yë'ë sani ñama'è pa'ija'quë api cajë jerepa pa'iohua'i a'è cuasajë yo'oyë. ¹⁹Jaje pa'iquëta'are Èjaëpi yëto esa sani ñaja'quë a'è, mësarute. Ja maca ñasi'i, jerepa pa'iohua'i a'è cuasacohua'i nejë pa'iyë, coa cacohua'i pa'ima'pë caquë. ²⁰Maija'quë cuañë te'te cato cocase'e caye peoji. Maija'quë tutupi yo'ojë pa'iyë a'è. ²¹¿Iquere yëye'ni, mësaru, yë'ëpi sani tarapëpi si'seyere yëye, pa'nita'a ai oi sani ñañere yëye?

Yo'o Ma'ñere Yo'ojëna, Ca De'huaye

5 ¹Mësaru aquëpi sehuoma'cohua'ijë yo'o ma'ñere yo'oquë pëca ja'quë nëjoni nëjore payeje paji cajëna asayë. ²Jaje pa'iquëta'are mësaru ti co'aye yo'oji cama'pë Cristore sehuocohua'ire pa'è cuasajë pa'iyë, ti co'a ju'ima'pë. Jaje pa'ijëna, yë'ëpi yure cayë, ja co'ayerëpa yo'osiquëre eto saojë'ë, mësaru ja're pa'ima'è pa'ija'quë. ³Jaro yë'ë pa'ima'è panije ja co'aye yo'ose'e asani ai coeyë. Jaje pa'ina, yë'ëpi jarore pa'iyëje pa'yerepa iti co'aye yo'osiquëre coequë tsoe co'aji, cayë. ⁴Ja do'ire mai Èjaë Jesucristo do'ipi mësaruse'e tsi'sijë'ë. Tsi'sini yo'ojëna, yë'ë jarote mësaru ja're te'e pa'iyëje pa'ye pasi'i, yë'ë joyopi. Cui'ne Èjaë Jesucristo tutupi jarote pa'ija'coa, mësaru ja're conì. ⁵Ja maca tsi'si sitopi co'aye yo'oquëre huati ëjaëna isijë'ë, i capë yëyere nejoja'quëna, nejoquëta'are joyose'e huaso cuañoja'quëre Èjaë Jesucristo dai maca.

⁶Jerepa pa'iohua'i a'è cuasama'pë pa'ijë'ë. Atri maña o'sacopi huajë sëpëna co'meto si'a sëpë o'saye pa'iji caye mësarupi asacohua'i a'è, aiohua'i case'e. ⁷Ai huano o'sa sëpëje pa'ire co'aquëre eto saojë'ë, mësaru de'ocohua'ise'e pa'ija'cohua'i, huajë sëpëje pa'iohua'ise'e. Egíptopi judío pai etajë pa'ise'ere cuasajë aiñeje pa'i pan pa'ijë'ë, ti co'mema'cohua'i. Cristo mai do'ire jucacaji'i. Jaje pa'ina, jaë api, yëi ñama mai eta huajëse'ere cuasajë yo'oquë. ⁸Jaje pa'ina, mai eto huaso cuañosi mu'sere sihuajë nuñere papi cui'ne ta'ñere papi sihuañu'u, o'saye co'mema'a aoje pa'yere papi. Si'sipi cui'ne tayo yo'oyepi conì sihuaye pañu'u. Ja cato ai o'sa sëpëje pa'ye a'è.

⁹Ja'në toya saocore toyahuë, co'aye yo'ocohua'ire cui'ne nëjo peoconi yo'ocohua'ire tsioma'pë pa'ijë'ë caquë. ¹⁰Jaje tsioma'pë pa'ijë'ë cani

cama'ë paë'ë, iye yeja païni tsioma'pë caquë jaiye co'amaña yëcohua'ini, co'amaña yahue imacohua'ini, yequere Maija'quë a'ë cuasacohua'ini cui'ne nomiohua'ire yo'ocohua'ini. Jaje yo'oye pa'ito mësaruru iye yeja pa'iyë peora'pi. ¹¹Yë'ë cato ñeje cahuë, tsioma'pë pa'ijë'ë, sehuohuë caquëpi ja yë'ta'a yahue nomiore yo'oquëre, co'amaña yahue imaquëre, jaiye co'amaña yëquëre, Maija'quëre cuasaye jerepa co'amañase'e cuasaquëre, co'a coca caquëre cõno cuepequëre. Jaje pa'ire cato cõni tsioma'pë pa'ijë'ë, cahuë. ¹²⁻¹³Sehuoma'cohua'ini tayoyë, maipi caye peoji. Maire cato sehuosicohua'ise'ere ñaquë ca de'huaye pa'iji. Sehuoma'cohua'ire cato Maija'quëpi co'aji caye pa'iji. Jaje pa'ina, mësaruru sehuosicohua'i aquëpi tayoto ca de'huaye pa'iji. Ja do'ire jaëte tayo yo'oquëre mësaruru ja're pa'iquëre eto saoye pa'iji, ponëma'quë pani.

Sehuosicohua'ise'e Sañope Caye Pa'ito Ne De'huaye

6 ¹Je'ne'erepa mësaruru aquëpi yequëni sañope caye pani tsoe saiji, paï yo'oye ña ëjaë quë'rona ne de'huacaija'quëre. ¿Me yo'ojë jaje yo'oye'ni, Maija'quëre sehuocohua'ina quë'ama'pë? ²Maija'quëre sehuocohua'ina quë'aye de'oji, jaohua'ipi asani ne de'huaja'cohua'ire. Iye yeja paï yo'ose'e mësaruru ca de'huaja'cohua'i a'ë case'e asacohua'i a'ë, sehuoma'cohua'ire. Mësaruru jaje yo'oja'cohua'i sête iye a'ri co'a coca mësaruse'e ca de'huajë pa'ijë'ë. ³Cui'ne yequeje asacohua'i a'ë, mësaruru, sehuosicohua'ipi huiñaohua'i yo'ose'e ca de'huaye pa'iji, case'e. Jaje yo'oja'cohua'i sête ai jerepa iye yeja yure pa'iyë mësaruse'e ne de'huaye pa'iji. ⁴Jaje pa'iohua'ita'a mësaruru, iye yeja pa'iyere sa'ñe coca pani tsoe sehuoma'cohua'ina sani quë'ayë, sehuosicohua'i pa'iyë ti asama'cohua'ina. ⁵Mësaruru pañete yo'ore'ni cajë ai cuasajë oijajë caquë cayë. ¿Mësaruru aquë ta'ñe asaquë ti peoquëna, jaje yo'ore, sehuosicohua'i aquëpi iye yo'oye ca de'huaquë ti peoquëna, yo'ore? ⁶Sehuosiquëpi cajë sehuosiquëre sañope caye payere iye yeja ëjaë sehuoma'quëna quë'aye co'aji.

⁷Mësaruru sañope yo'ojë cayepi tsoe co'a de'osico pa'iji. Jaje pa'ito ¿Me yo'ojë quëco ma'ñe'ni, më'ere sañope yo'oyere, cui'ne më'ë co'amañare ima cuañonije? ⁸Jaje pa'iquëta'are mësaruru Maija'quë do'ijëre nuñerepa yo'oma'pë co'amañare yahue imajë yo'oyë.

⁹Mësaruru asayë, nuñerepa yo'oma'cohua'i Maija'quë cuãne te'te cõni pa'iyë ti peoye. Jaje pa'ito co'ye mësaruruja'a cosoma'pë pa'ijë'ë. Maija'quë cuãne te'te pa'iyë peoji, paï de'huasi diusuohua'ire secohua'i, huejama'cohua'ipi yo'ocohua'i, huejasicohua'ipi yequë nomiore panita'a ëmëre yo'ocohua'i, ëmëohua'ija'a yo'ocohua'i. ¹⁰Cui'ne co'amaña yahue imacohua'i, co'amañase'e ai oicohua'i, cõno cuepecohua'i, co'a coca yequëna quëacohua'i jerepa jaiye curiquë neñu'u cajë cosojë necohua'i, si'ahua'i jaje yo'ocohua'i ti'ãne paja'cohua'i a'ë. ¹¹Jaje pa'iohua'ia paë'ë, mësaruru acohua'i. Pa'isicohua'ipi yure cato mai Ejaë Jesucristo yo'o do'ipi cui'ne Maija'quë joyo yo'o do'ipi tsoa tosicohua'i pa'iyë. Maija'quëna isisicohua'ipi pa'iyë, Maija'quë cajeohua'i de'oni.

Mai Capë Cato Maija'quë Tse

¹²Si'aye yo'oye pa'iyë, mai. Jaje pa'iquëta'a yeque yo'oye cato cöcäi ma'ñe a'ë, maire. Jaje pa'ina, de'hua ñaquë pa'iyë, te'le co'amaña ai yë huesëna, ja yëyepi jo'ya ne huesoyere coequë. ¹³Ëtatu'u cato äo äija'copi pa'iji cani päi nuñerepa cayë. Jaje pa'iquëta'are Maija'quëpi ëtapë cui'ne äo nejoja'quë api. Päi capë coa si'a nomiohua'ire yo'oyere caquë pa'iji cani coa tayo cayë. Päi capë cato Èjaëni pacacaico cui'ne Èjaëpi päi capëre pacacaji. ¹⁴Jaje pa'i do'ire maire Diusupi i tutupi ju'isicohua'ini huajëcohua'ire huëoja'quë api, Jesucristore huëose'eje pa'ye.

¹⁵Päi ñape mësarü Cristo capë acohua'i a'ë. ¿Yë'ë Cristo capë aquëpi si'a ëmëohua'ire yo'ocona tsioye de'oquë? Ai co'aji, me neni tsioye'ni. ¹⁶Mësarupi tsoe asayë, ëmëpi si'a ëmëohua'ire yo'ocona tsioni io capëna tsioye pa'iji. Jaje caji toyase'e iyere ñajë'ë: "Te'ijë pa'iohua'i tsioye pa'iji, cayaohua'i pa'isicohua'ita'a caji." ¹⁷Jaje pa'ye päipi Jesucristona tsioni te'ijë pa'iohua'i de'oyë, i joyona tsiosicohua'i pa'i do'ire.

¹⁸Huejama'cohua'ipi pani nomiore yo'oyere yo'oma'pë catijë'ë. Ja cato capë nejoñe a'ë. Yeque tayo yo'oye cato ëmëje'ese'e co'aye neñe a'ë. Ja do'ire ti ja yo'oma'pë pa'ijë'ë, capë co'a de'huaye a'ë. ¹⁹Mësarü capë Maija'quë joyo pa'i huë'e a'ë. Ipi mësarute pa'iji. Jaje pa'ina, mësarü capë mësarü tseco peoji, Maija'quë tsecoa. ²⁰Maija'quëpi jai do'i hueropi, mësarute ai yo'osi do'ipi. Ja do'ire mësarü Maija'quëre ai oijë mësarü capëpi i de'oyerepa necaiye iñoñe pa'iji.

Huejayere Yëhuoye

7 ¹Yure cato mësarü sejë toyase'ere sheuosi'i: ëmëpi nomiore ti yo'oye pätö ai de'oji, me co'aquë'ni. ²Jaje pa'iquëta'are jaiye co'aye yo'oyepi pa'i do'ire päi ñape nëjore paye pa'iji, cui'ne nomiohua'ijë päi ñape ëjëre paye pa'iji. ³Ëjëpi nëjo yëyeje yo'oquë pa'iyë pa'iji, ëjë sëte. Cui'ne nëjoje ëjë yëyeje pa'ye pa'iyë pa'iji, nëjo sëte. ⁴Nëjo cato ëjë tsecoa. Èjë api, iti tse aquë. Èjë cato nëjo tsequë api. ⁵Jaje pa'ina, ëjë yëye panita'a nëjo yëye pa'lito pañë cama'pë pa'ijë'ë. Cayaohua'i yure tsoe maca yo'oma'pë Maija'quëse'ere señu'u cani yo'oma'pë sejë pa'ijë'ë. Ja jeteyolje cui'naohua'ipi tsioni pa'ijë'ë. Mësarü pa'iyepi yo'ojëna, mësarute quëco t'ama'pëna Satanáspi co'aye yo'oyena ne taoma'quë de'hua ñajë'ë.

⁶Mësaruni yëhuoquë caquë cuañema'ë pa'iyë. ⁷Yë'ë cato si'aohua'i yë'ëje pa'iohua'ise'e pa'ijë'ë, cuasayë. Cuasaquëta'are Maija'quëpi päi ñapere tiñe tutu isipi.

⁸Huejama'cohua'ire cui'ne hua'jeohua'ire cayë, huejaye pätö jerepa de'oji, yë'ëje pa'iohua'i pa'lito. ⁹Jaje pa'iquëta'are quëco t'añepi peoto huejayepi de'oji. Co'aji, coa ëa ju'ijë ai yo'ojë pa'iyë.

¹⁰Huejasicohua'ire cato cuañeñë, ëjëre jëocoye ti peoji. Ja cato yë'ëse'e caye pañë. Èjäërepaje jaje cuañëji. ¹¹Jaje pa'iquëta'are nëjopi ëjëre

jeocosico pani yequère huejaye peoji, pañita'a cui'naëna co'li coñe pa'iji. Ëjêje nëjore jeocoye peoji.

¹²Iye cato yè'èpi cayè, Ëjaërepa case'ere caye pañë. Sehuosiquèpi sehuoma'coni nomiore paquëna, ìopi de'oye ì ja're pasi'li cuasaco pa'ito jeocosi'li caquè yo'oye pajè'ë. ¹³Yeque sehuosicopi sehuoma'quëni pacona, ìpi de'oye ìo ja're pasi'li cuasaquè pa'ito jeocosi'li caco yo'oye pajè'ë.

¹⁴Jaje pa'ina, sehuoma'quèpi nëjo sehuosicore pa do'ire Maija'quëna ìsisiquèje pa'iji. Cui'ne nomioje sehuoma'copi sehuosiquëni ëjêre pa do'ire Maija'quëna ìsisicoje pa'ico. Jaje yo'oye peoto mësaruru mamajèpi sehuoma'cohua'li mamajèje pa'iohua'li co'acohua'li patira'huè. Jaje patira'sicohua'ita'a yure cato de'ocohua'li pa'iyè, Maija'què ña hue'ña.

¹⁵Jaje pa'iquèta'are sehuoma'quèpi pañita'a sehuoma'copi jeosi'li cato de'o'ji cajè'ë, ai oima'pè sehuosiquèpi pañita'a sehuosicopi ai yo'ojè pa'ito co'aji. Maija'què cato de'oye sihuajè pa'ijè'ë caquè soipi, maire. Jaje pa'iquèta'are ai yo'ojè pa'ito co'aji. ¹⁶Nëjo sehuosicopi ëjè sehuoma'quère huasora'se'ere huesèco pañita'a ëjè sehuosiquèpi nëjo sehuoma'core huasora'se'ere huesèji.

¹⁷Mësarute soi maca pa'ise'eje pa'ijè, paì ñapere Ëjaè nejè'ë caquè ìsise'eje pa'ye yo'ojè pa'ijè'ë. Jaje cuañequè ye'ya'yè, si'a hue'ña sehuosicohua'li pa'ì tsècare. ¹⁸Cui'ne cui'ri ca'ni tëasiquëni Maija'quèpi soisiquè pa'ito jare jaje pa'ipi Maija'quère tuijè'ë. Ca'ni tëama'quëni soisiquè pa'ito jare tëama'quèpi tuijè'ë, Maija'quère. ¹⁹Ti coçai ma'ñe a'è, cui'ri ca'ni tëaye cui'ne tëa ma'ñeje. Ti coçaiye cato Maija'què cuañeñere de'oye sehuoye a'è. ²⁰Jaje pa'ina, paì ñape pa'iyè pa'iji, Maija'què ì soima'nè pa'ise'eje pa'iohua'li. ²¹Jo'yaè pa'isiquè pani, co'a ju'ima'è pa'ijè'ë. De'hue eta huajèye pa'ito eta huajèjè'ë. ²²Jo'yaè pa'ina, Maija'quèpi soisiquè pa'ito jo'yaè peoquè ponèji, mai Ëjaère necaiquè ponèni. Jo'yaè peoquëni Cristopi soina, Cristo jo'yaè de'oye pa'iji. ²³Mësarute Maija'quèpi jai do'li hueropi. Ja do'ire paì jo'yaohua'li pa'ima'pè pa'ijè'ë. ²⁴Jaje pa'ina, Maija'què do'ijè ja yè'ta'a Maija'què mësarute soima'nè pa'isi macare pa'ijèta'a Maija'què ña hue'ñana de'oyerepa pa'ijè'ë.

²⁵Huejama'cohua'ire cato mai Ëjaè cuañese'e peoji. Jaje pa'iquèta'are yè'è cuasayepi caye yèyè, mësarute. Mai Ëjaèpi yè'ère oi huasosiquè sète nuñerepa caji cajè asacaiquère papi cayè. ²⁶Mësarute cayè, huejama'pè pa'ito jerepa de'o'ji. Cui'ne quèasi'li, iye mu'seña co'a mu'seña'è. Jaje pa'ito me huejaye'ni. ²⁷Huejasiquè cato nëjore jeocoye peoji. Huejama'què pani huejasi'li caquè nomiore co'ema'è pa'ijè'ë. ²⁸Jaje pa'iquèta'are mè'èpi huejaquè pani co'aye yo'oye pañë. Nomi tsìopi huejaco panije co'aye yo'oye paço. Jaje pa'iquèta'are huejasicohua'li cato ai yo'oja'cohua'li a'è. Jaje pa'ina, yè'è cato iye ai yo'oyepi peojaquè caquè huejaye pañepi jerepa de'o'ji cayè.

²⁹Maija'què do'ijè, mësarute cayè, mai iye yeja pa'iyè a'ri tëcahuè maca pa'iji. Jaje pa'ina, yure cato huejasicohua'ipi hueja ma'ñeje pa'iohua'li

pa'iyē pa'iji, mai Ējaē co'amañare jerepa cuasajē. ³⁰Iye yeja mai pa'iyē carajajja'coa. Ja do'ire oicohua'i panije oima'pē pa'ijē'ē. Sihuacohua'i panije sihuama'cohua'ijē pa'iyē pa'ijē'ē. Co'amañare huerosicohua'i panije co'amañare peocohua'ijē pa'iyē pa'ijē'ē, mai Ējaē ayere neja'quē caquē. ³¹Iye yeja co'amañare de'oye a'jiñe ti'ajē jaiye pacohua'i pani co'amañare sihuama'pē pa'ijē'ē. Peocohua'i pa'iyēje pa'ijē'ē. Mēsaruپی asayē, iye yeja carajajja'coa cajē. Ja do'ire iye yeja co'amaña sihuaye peoji.

³²Yē'ē cato yēyē, mēsaruپی iye yeja co'amañare ai cuasajē co'a ju'ima'pē pa'iyere. Jaje pa'ina, ěmēpi huejama'quē pani Ējaē co'amañase' cuasaquē ite de'oye iñoñere caquē yo'oji. ³³Jaje pa'iquēta'are huejasiquē cato iye yeja co'amañare cuasaquē co'a ju'iji, nējore de'oye necaiyere cuasaquē. Jaje pa'ina, cayaye cuasaye pa'iji. ³⁴Jaje cui'ne huejasi nomioje iye yeja co'amañare co'a ju'ico io ějēre de'oye yo'ocaiyere cuasaco. Jaje pa'iquēta'are nomi tsjo cato mai Ējaē co'amañase'e cuasaco io capē cui'ne io joyo Maija'quēna isisicopi pa'ico.

³⁵Jaje canī mēsaru de'oye pa'iyere caquē cayē. Huejama'pē pa'ijē'ē cayē pañē. Coa ai jerepa Ējaē yēyese'e cuasajē de'oye pa'ijē ise'ere necaiyere caquē quēayē.

³⁶Te'ipi i huejaja'co ai de'o huesēo cuasaquē iona yēyere quēcoma'quē pani huejajē'ē. Co'aye yo'oye pa'iji. De'oye yo'oji. ³⁷Jaje pa'iquēta'are yequēpi i yēyere meñe quēcoquē pani huejaja'core huejaye paši' cuasa nēopi. Ja yo'oquēna, i joyopi cuasaquē yo'o do'ire de'oye yo'oji. ³⁸Jaje pa'ina, huejaja'core huejasiquē cato de'oye yo'oji. Cui'ne huejaja'core huejama'quē jerepa de'oye yo'oji.

³⁹Nējo cato ějēni tsiosico pacō'ē, te'i de'ojēna. Ējē ju'isi maca te'o de'oni ja maca yureta'a nomi tsioje pa'io de'oco. Ja maca huejaye yēni huejaye pa'iji, Maija'quēre sehuosiquēni. ⁴⁰Jaje pa'iquēta'are yē'ē cato cuasayē, hueja coñe pañepi jerepa de'oji. Jaje canī yē'ēje Maija'quē joyo paquēpi cayē cuasayē.

De'huasi Diusuohua'ina Ao Isiye

8 ¹De'huasi diusuohua'ina ao isiye ayere toyayē, mai si'aohua'i ta'ñe cuasacohua'i a'ē. Jaje pa'iquēta'are ta'ñe asaye cato coa jerepa pa'i a'ē cuasayena neñe a'ē. ²Jaje pa'ina, de'hue asayē, cuasaquēre ja yē'ta'a asa ti'añerepa carapi. ³Jaje pa'iquēta'are Maija'quēpi ñaji, ite oiquēre pare.

⁴Maipi asayē, pa'i de'huasi diusuna ao isise'e ayere aiñere cayē. Pa'i de'huasi diusu iye yeja coa pa'iji, te'i Maija'quēse'e irepa pa'iji, yequē diusu peoyē. ⁵Ja yē'ta'a ma'tēmore cui'ne iye yejare jai pa'i diusuohua'i cui'ne ějaohua'i pa'iyē cuasato, jai pa'i diusu cui'ne ějaohua'ijē pa'iyē. ⁶Jaje pa'ijēta'are maire cato te'i Diusu pa'iji, Maija'quēse'e. Maija'quēpi si'aye de'huapi. Jaje pa'ina, i do'ipi pa'iyē, mai. Cui'ne te'i Ējaē pa'iji. Jaē cato Jesucristo api. Ija'a do'ire pa'iji, si'aye cui'ne maije.

7 Jaje pa'iquëta'are yecohua'i iye yë'ë yure quëaye asa tì'añe pañë. Jaje pa'ina, sehuosicohua'ita'a paì de'huasi diusuni ìohua'i sejë ye'yase'epi ja yë'ta'a pa'ina, paì de'huasi diusuni ìsisi hua'ì co'aji aìñe cuasayë. Cui'ne ìohua'ì cuasaye tutu peo do'ire si'si a'ë cuasayë, co'a diisure ìsise'ere aini. 8 Mai ao aìñepi Maija'quë maire oiye tì'añe peoji. Jaje pa'ina, aisi do'ipi de'ocohua'ì pa'ìyeje peoji. Cui'ne aisi do'ire jerepa co'acohua'ì pa'ìyeje peoji. 9 Jaje pa'iquëta'are de'hua ñajë'ë, yo'ojë si'aye asa tì'ama'cohua'ìni tutu peocohua'ìni co'a de'huaye mësaru si'aye de'oye aì do'ipi. 10 Jaje pa'ina, më'ëpi si'aye asaquëpi paì de'huasi diisure ìsise'ere aì ñu'ina, si'ayerepa asa tì'ama'quëpi ñaji. Ñani ije aiji ja yë'ta'a co'aji cuasaquëta'a. 11 Jaje cuasaquëta'a aì do'ire më'ëpi do'ì quë'ì pa'iyë, ani ìño do'ire ja maca yureta'a më'ëpi Cristo ìte jucacaisi do'ire sehuosiquëni si'aye më'ë asa tì'a do'ipi ì asayere nejocaiyë. 12 Tutu peocohua'ì Maija'quëre a'ri maña cuasayere nejocai do'ire, mësaru Cristoni sañope yo'oyë. 13 Ja do'ire aìñe pañepi jerepa de'oji. Co'aji, yë'ë aì do'ire Maija'quë do'iquëre ne tao.

Maija'quë Jëjo Daocohua'ì Yo'oye

9 1 Yë'ëre cato si'aye de'oye yo'oye pa'iji. Ta'tëpo peoji, Maija'quë jëjo daoquëre sëte. Mai Èjaë Jesucristore yë'ë ñaco capi ñasiquë a'ë, cui'ne yë'ë ì coca quëasi do'ire mësaruje sehuosicohua'ì pa'iyë. 2 Jaje pa'iquëta'are yecohua'ì cato yë'ëre cayë, Maija'quë jëjo daoma'quë api. Jaje pa'itoje mësaru yë'ë quëaquëna, Cristo coca sehuosicohua'ise'e Maija'quë jëjo daosiquëre papi cayë.

3 Yë'ëre sañope cacohua'ìre ñeje sañope sehuoquë quëayë. 4 Yë'ë si'aye aone cui'ne ocuaye aìñe pa'iji, cui'ne ucuye pa'iji, Maija'quë jëjo daoquë pa'ì do'ire. 5 Cui'ne sehuosiconi huejani cuarojaiñe de'oji. Mai Èjaë jëjo daocohua'ì cui'ne ì yo'je tsì cui'ne Pedro yo'oyeje pa'ye yo'oye de'oji. ¿Me ta'tëpo pa'iquë'ni, yë'ëse'ere? 6 ¿Bernabé cui'ne yë'ë conì Maija'quë do'ìjë coçaima'pëna yëquë jëñapi co'amaña nejë Maija'quë coca quëajë pa'ìye pa'iji, cuasaye mësaru? 7 ¿Iqueipi soldado de'oni ì pa'ì do'ì saiquë pa'ìye pa'iquë'ni? ¿Iqueipi tsio neni quëquëna, tëani aima'quë pa'iquë'ni? ¿Iqueipi yëi ñama oje dë'sequëta'a ucuma'quë pa'iquë'ni? 8 Jaje pa'ina, paise'e cuasaquë caye a'ë cuasama'pë palijë'ë. Moisés cuañese'ëje cui'ne caji yë'ëse'e caye pañë. 9 Cuañese'ëpi toya pëpëna toyase'e pa'iji, ñeje: "Ìti ca po'te saihuë tël'ijai po'tequëre duruhuequëre yë'opo sëama'pë palijë'ë, ìse'e aì nejaquë." Jaje canì Maija'quë duruhuequëse'ere oi cama'ë pajì'ì, 10 maini caquë coa ìñoquë. Ja cato capi, maire. Yecohua'ì coçai ja'ñere capi. Jaje pa'ina, sehuosicohua'ìpi Maija'quë coca quëacaicohua'ìre coçaiye pa'iji, co'amañapi. Taja'to a'ji yeja nequë cui'ne huea po'tequë ìohua'ì tsio quëise'ere pajajë cuasajë yo'oyë. 11 ¿Jaje pa'ito mësaru joyo pa'ì cocare pare quëasicohua'ìni mësarupi mësaru co'amañapi coçaiye co'aquë? Pani de'oji, yëquëre coçaiye. 12 Yecohua'ìre ai pa'ñe pa'ìohua'ìni mësaru de'oye coçaicohua'ì a'ë yëquëre jerepa coçaiye pa'iji, mësarute Maija'quë coca quëasicohua'ìre.

Jaje pa'iquëta'are yëquë mësarute cöcaijë'ë caye pahuë. Coa ai jerepa quëcojë yëquë jëñapi nejë äë'ë. Cristo coca quëayere mësarupi josa yo'oye a'ë, cuasama'cohua'ini cajë. Jaje yo'ohuë. ¹³Mësarupi tsoe asacohua'i a'ë. Maija'quë huë'e ñacaicohua'i cato iote pa'i co'amañapi pa'icohua'i a'ë, cajë. Hua'ire ëojë Maija'quëre se huë'ña cöcaicohua'ijë Maija'quëna isisi hua'ire aicohua'i a'ë. ¹⁴Huaso coca quëacaicohua'i cato, huaso coca quëa do'ipi pa'iyë pa'iji caquë mai Èjaë nepi. ¹⁵Yë'ë jaje quëa do'ire sai cuañöñe pa'iquëta'a sai cuañöñe pahuë. Cui'ne jaje toyani toyama'ë pa'iyë, mësarupi isijajë caquë. Coa ai jerepa yë'ë ne do'i sihuayere yecohua'ipi sioyere coeyë. Ju'iñere jerepa de'ora'pi cuasayë, yë'ë ne do'i sihuayere sioto.

¹⁶Jerepa pa'i a'ë cuasaquë quëaye pañë, Maija'quë coca quëani. Yë'ëre cuañë nëose'ere ne ti'añe pa'iji. Yë'ëpi Maija'quë coca quëama'quë pani teaye pa'iyë. ¹⁷Jaje pa'ina, yë'ëpi neñe yë'ë sihuaquë yo'onita'a yë'ë do'ire isise'e payë. Jaje pa'iquëta'are yë'ëpi josa coenije neñe pa'iji, cuañë nëose'e pa'ito me pañë'ni. ¹⁸Huaso coca quëa do'ire se'ñe pa'ita'a sihuaquë sëmá'ë pa'iyë, huaso cocare asacohua'ipi sañe peojaquë caquë. Jare cayë, yë'ë sihuayere.

¹⁹Pa'i jo'yaë peoquëta'a si'aohua'i jo'yaë de'ohuë, Cristona jai paire dacasi'i caquë. ²⁰Judío pa'i ja're cöni pa'ini judío pa'i yo'oyeje pa'ye yo'oquë pa'iyë, judío pa'ini Maija'quë te'tena dasi'i caquë. Jaje cani cayë, Moisés cuañese'ere sehuojë yo'ocohua'ire nesi'i caquë yo'oyere. Yë'ë cato nuñerepa ja cuañëñere pa'ima'quëta'a iohua'ire Maija'quëna dasi'i caquë yo'oyë. ²¹Cui'ne Moisés cuañese'ere asama'cohua'i ja're pa'i iohua'ijë pa'i de'oyë, Maija'quëna iohua'ire dasi'i caquë. Ja yë'ta'a Diosu cuañese'ere pa'iyë, Cristo cuañëñere sehuoquë pa'i do'ire. ²²Tutu peocohua'ire Cristona dasi'i caquë iohua'ijë pa'i de'ohuë. Pa'i ñapeje pa'i de'ohuë, de'hue te'ohua'ise'e huaso cuañösicohua'i pa'ijajë caquë. ²³Jaje yo'oyë, huaso coca quëayere paipi jerepa asajajë caquë. Cui'ne huaso cocapi de'o co'amaña isiyere yecohua'i cöni pajajë caquë yo'oyë.

²⁴Huë'huëni co'amaña imañu'u cajë huë'huëcöhua'i cato si'aohua'i huë'huë huëcöhua'i a'ë. Jaje yo'osicohua'ita'a ti'ama'cohua'i a'ë, co'amaña. Ti'ama'pëna, coa te'i iti de'hue nesiquëse'e co'amaña saquë api. Jaje pa'ito mësarujë ai cuasajë huë'huëjë'ë, co'amaña inu'u cajë huë'huëyeje pa'ye. ²⁵Si'aohua'i sañope yo'ojë ca'a yo'ocohua'i si'aye ca'a yo'orojainë jëoni ñare pajë yo'ocohua'i a'ë, coa carajai co'amañare imañere cajë yo'ojëta'a. Jaje pa'iquëta'are mai cato ti pani huesëyere pare ti'añu'u cajë yo'oyë. ²⁶Jaje pa'ina, yë'ë cato coa huesë huë'huëma'ë pa'iyë, cui'ne peo de'otona të'caquë, huaiyeje pa'ye yo'oma'ë pa'iyë. ²⁷Capëre cuañëñë, coa ai jerepa yë'ë capëre të'caquë yo'oyë, de'oye sehuocaiyere caquë. Yecohua'ise'ere de'oye sehuoye pa'iji caquë ye'ya tëjini yë'ëpi ye'yama'quë pa'ija'quë caquë eto cuañöñere coequë jaje yo'oyë.

Itire Pa'è Cuasayere Sañope Saquë Yëhuoye

10 ¹Maija'quë do'lijë mësarute quëasi'i, mai aipë yo'ojë pa'ise'e, si'aohua'i mai aipë Maija'quë sirio huè'ehuëre pa'ahuë'ë. Cui'ne si'aohua'i jai Maja'inaje je'a'huë'ë. ²Iye yo'o ja'nepi si'aohua'i Moisésre tuicohua'i pa'iyë iñoa'ji'i, oco do cuañoñeje sirio huè'ehuëre cui'ne jai Maja'inaje tëto saijë pa'i ja'nepi. ³Cui'ne si'aohua'i Maija'quë isisi ao a'ahuë'ë. ⁴Cui'ne si'aohua'i Maija'quë isisi oco o'cua'ahuë'ë, joyo ayere u'cuhuë. Iohua'ire sai saquë Cristo quënaoje pa'irepa joyo ocore o'cua'ahuë'ë. ⁵Jaje pa'iquëta'are jai pai ñasicohua'ita'a, cuene yejana jujua'huë'ë, Maija'quë yëyeje yo'oma'pë pa'isicohua'ire.

⁶Iye yo'ose'e cato maire quëaye a'ë, jaohua'i yo'ose'ejë pa'ye yo'oma'pë pa'ijë'ë caquë. Jaohua'i cato co'ayere yë do'ire jujua'huë'ë. ⁷Jaje pa'ina, mësaruto cato pai de'huasi diusuohua'ini señu'u cajë yo'oma'pë pa'ijë'ë, jaohua'i yo'ose'ejë pa'ye. Maija'quë coca toyase'e caji: “Ao aijë cono ucujë, ja jeteyo'je jai pai tsi'sijë pairajë sihuajë yo'ohuë.” ⁸Jaje yo'ocohua'ipi te'e mu'sepi veinte y tres mil jujua'huë'ë, yequë nomiohua'ire cui'ne yequë ëmëohua'ire yo'o do'ire. Jaje pa'ina, jaohua'i yo'ose'ejë pa'ye yo'oma'pë pañu'u, mai cato. ⁹Maija'quëre neñañu'u cajë sañope yo'o do'ire añani ao jujua'huë'ë. Jaje pa'ina, Maija'quëre sañope yo'oye pañu'u. ¹⁰Maija'quë de'oye yo'oma'aji'i, caroja'ë. Jaje yo'ojë ca do'ire huiñaëpi dani huani jea'ji'i, jaohua'ire. Jaje pa'ina, Maija'quëre co'aye yo'oji carojaiñe pañu'u, mai cato.

¹¹Si'aye mai aipëre yo'ose'e cato maire iñoñe a'ë, tëji mu'seña pa'icohua'ire, maipi cui'ne yo'oye pajajë caquë. ¹²Nuñerepa de'oye pa'iyë cuasaquë pani, de'hua ñajë'ë yo'oquë ta'añe. ¹³Neñañe pa'ina, mësaruto ai yo'oyejë pa'ye yecohua'ijë ai yo'ojë pa'iyë. Mësaruse'e ai yo'oye pañë. Neñañe cato cui'ne pa'ye a'ë, si'aohua'ire. Jaje pa'iquëta'are Maija'quëpi mësarute mësaruto quëco ti'añe jerepa neñañe ëseja'quë api. Jaje pa'ina, Maija'quëna quëco pajë'ë, jaëpi necaija'quë api cuasajë. Jaje pa'ina, neñañepi pa'ina, Maija'quëpi eto huasoja'quë api, ai yo'oyere quëcojajë caquë.

¹⁴Si'aye Maija'quërepa peoyere Maija'quë api cuasajë yo'oye yo'oma'pë pa'ijë'ë, Maija'quë do'ijë maña. ¹⁵Mësaruto ta'ñe pa'iohua'i a'ë. Jaje pa'ina, cayë se mësarupi yë'ë case'ere ai cuasani ña'ne pa'iji. ¹⁶Mai de'o u'cu duruhuë ucuyë Maija'quëre de'oji, cajë pëpa maca Cristo tsie da'cana tsioyë, te'ijë pa'iohua'i ina. Cui'ne panre huahueni ainije Cristo capëna tsioyë, te'ijë pa'iohua'i ina. ¹⁷Jai pai mai pa'ijëta'a tel'oni si'aohua'i pan ai do'ire te'e capë acohua'i pa'iyë.

¹⁸Jaje pa'ina, ñajë'ë, cui'ne judío paini. Jaohua'i je'quë Maija'quëna isiyë cajë yo'osicohua'ire ai do'ire ioja'a iohua'i acohua'irepa pa'iyë. ¹⁹Jaje cani cama'ë pa'iyë, pai de'huasi diusupi do'i quë'ye a'ë caquë. Panita'a pai de'huasi diusuna hua'i isise'epi jerepa do'i quë'ye pa'iji cama'ë pa'iyë. ²⁰Yë'ë cato cayë sehuoma'cohua'ipi Maija'quëna hua'i isiyë cajë yo'oni huatiohua'ina isiyë. Jaje

pa'ina, yè'è cato mēsarute ěseyè, huatìohua'i ja're conì pa'iyè. ²¹Huati ũcu duruhuè ũcuye ti peoji, mai Ējaè ũcu duruhuè ũcucohua'ipi. Ējaè mesana ao aìcohua'ipi huati mesa aìñe ti peoji. ²²Ējaèpi oi pèijaquè cajè huatire sihuajè yo'oye co'aji. I jerepa tutu què'ìohua'i peoyè, coa teaye pa'ìohua'i mañapi.

Sehuosicohua'i Yo'oye Cui'ne Oiye

²³Maipi si'aye yo'oye neñe pa'iji. Jaje pa'iquèta'are yeque cato cōcai ma'ñe a'è. Si'aye yè'è yèyeje pa'ye yo'oye pa'iji. Jaje pa'iquèta'are yeque cato joyo pa'iyè ñese mèiñe cōcai ma'ñe a'è. ²⁴Jaje pa'ina, yecohua'i de'oye pa'i ja'ñere cuasajè de'oye yo'oye pa'iji. Co'ye de'oye pa'iyere cuasajè yo'oye co'aji. ²⁵Jaje pa'ina, ao huero hue'ña isiyere coa hueroni aijj'è. De'huasi diusuna isise'e pa'ima'què cuasajè sèma'pè pa'ijj'è, ai cuasaye peojaquè. ²⁶Iye yeja cui'ne si'aye ìote pa'iyè Maija'què tse a'è.

²⁷Panita'a sehuoma'quèpi ao aijj'è caquè huèouna, sehuoni i huè'ena saisicohua'i pani, de'huasi diisure isise'e pa'ima'què cuasajè sèma'pè coa si'aye i aoñe aijj'è. ²⁸Jaje pa'iquèta'are yequèpi mēsarute quèa'ñe pa'i api, iye hua'i pai de'huasi diisure isise'e a'è caquè. Jaje quèaru aima'pè pa'ijj'è. Mēsarute quèasiquè cuasayere co'a de'huayere coejè aìñe pajj'è. ²⁹Iye cato cayè yequè co'aye a'è, cuasayere. Mēsaru cuasayere cama'è pa'iyè.

Jaje pa'iquèta'are paipi seti'ñe pa'ìohua'i a'è. ¿Me neni yè'è yèyeje yo'oyere yequèpi ñaquè yo'oji ca de'huaye pa'iquè'ni? ³⁰Yè'èpi tsoe Maija'quère seni de'huani aiquè pa'ito ¿me neni yè'è aìñere yecohua'ipi ca de'huaye pa'iquè'ni? ³¹Aiñepi ũcuyepi, cui'ne co'amaña yo'oyepi Maija'què de'oquère pa'ni cajè sihuayere yo'ojj'è. ³²Sehuosicohua'ire, judío paire cui'ne judío pai peocohua'ireje si'aohua'ire co'aye ne iñoma'pè pa'ijj'è. ³³Jaje pa'ina, yè'è si'aohua'ire de'oye yo'osi'i caquè yo'oyè. Yè'è yèyere yo'oma'è pa'iyè. Jaohua'ijje si'aohua'i de'oye cuasajè huaso cuañosicohua'i pa'ijajè caquè yo'oyè.

11 ¹Jaje cui'ne mēsaruje yè'è yo'o iñose'ejè pa'ye cui'ne yo'ojj'è. Cristo yè'ère yo'o iñose'ejè pa'ye yo'oyè, yè'èje.

Nomìohua'i Maija'quère Se Hue'ña Pa'iyè

²Maija'què doljè, sihuayè, mēsaru yè'ère si'anè cuasajè yè'è ye'yase'ejè pa'ye paljèna. ³Jaje pa'iquèta'are iyeje asajajè caquè quèayè. Cristo cato si'a èmèohua'i mèñe èjaèpi. Èjè cato nèjo mèñe èjaèpi, cui'ne Diusu cato Cristo mèñe èjaèpi. ⁴Jaje pa'ina, èmèpi i siopè cañapi puani Maija'quère sequè pa'ito co'aye ña cuañoji. Caña puasi do'ipi Cristore èjaère pare cuasama'cohua'ipi jaje yo'oye pa'iji. ⁵Jaje cui'ne nomiopi io siopè cañapi puama'o Maija'quère seco pa'ito panita'a Maija'què què'ro ayere asase'ere quèaco pa'ito, co'aji èjèni huajèya'ye ña cuañoji, naña peo hue'ñarepa tèase'ejè pa'ìopi quèa do'ipi. Èjèpi jerepa pa'i caye iñoñe a'è, siopèna cañapi puañe cato. ⁶Nomiopi siopè puama'o pani nañare peo hue'ñarepa hueo jeojaco, te'ere papi. Jaje pa'ina, nañare hueo jeoni huajèya'ye pa'ima'copi cuasani

puajaco, io siopë. 7 Ëmë cato i siopë puañe peoji, Maija'quëje pa'ire de'huasiquë me puaquë'ni. Jaje pa'ina, ëmë cato Maija'quë de'oquërepa pa'iyere iñocai pa'iji. Jaje pa'iquëta'are nomio cato ëmë de'oquë pa'iyere iñoaico pa'ico.

8 Maija'quë ëmëre de'hua maca nomio ayepi neñe papi. Nomiota'are ëmë ayepi de'huapi. 9 Ëmëni caquë Maija'quë nomiore nepi. Nomioni caquë ëmëre neñe papi. 10 Ja do'ire huiñaohua'ire iñoñere caco nomio io siopëna capi pë'pësico pa'ie pa'iji. 11 Jaje pa'iquëta'a mai sehuosicohua'i pa'ie cato nomio peoto ëmë pa'ie peoji. Jaje nomiope peotoje ëmëje pa'ie peoji. 12 Ëmë capëre ini nomiore de'huapi, Maija'quë. Ja yo'ose'e nuñere pa'ë. Jaje pa'iquëta'are yure cato nomiope ëmëre ai de'huaye pa'iji. Si'aye iye yo'oye Maija'quëpi neñe a'ë.

13 De'oquë nomiope Maija'quëre seo capi siopë puama'o pa'ito mësarupi ca de'huajë'ë, ñani. 14 Jaje pa'ina, iye yeja jare iose'e maire ëmëohua'ire huajëya'ye neñe neji, ëmëohua'ipi tosa naña hue'eto. 15 Nomio cato tosa naña hue'eni sihuaco io siopë pë'pë ja'ñere isise'e sëte. 16 Iye ayere yecohua'ipi jaje yo'o ma'ñe a'ë cajë sañope cacohua'i pani iye a'ë quëajë'ë, yëquë asayere ye'yaye. Yëquë cuasayeje pa'ye yequë hue'ña sehuosicohua'ijë cuasayë, iye yo'oyese'e cato.

Ëjaë Ao Ai Pa'ise'ere Cuasajë Tayo Yo'ose'e

17 Jaje pa'iquëta'are mësaru tsi'sijë yo'oyepi mësarute çocati'ñe pa'yepi mësarute co'a de'huaye pa'ina, asaquë mësaru yo'oye sihuama'ë iye toya ja'hua toyayë. 18 Maija'quë coca cañu'u cajë tsi'si maca tsëcapëa huahuejë yo'oyë cajë yë'ere quëayë. Quëajëna, jaje pa'iji cayë cuasaye neñi, yë'ëpi. 19 Mësarute tsëcapëase'e huahueni pati'ñe neñe jëa ti'añe peoji. Jare jaje huahueye pa'iji. Jaje yo'ojëna, nuñerepa sehuosicohua'i pa'ie ñaño pa'iji. 20 Jaje pa'iquëta'are mësaru tsëcapëa huahueni tsi'sini ao aiñe nuñerepa mai Ëjaë tse peoji, 21 mësaru ao ai maca ti'aëna, pai ñape ao du'ruja'a ai do'ire, yecohua'ipi ao ëa ju'lijëna, yo'o do'ire cui'ne yecohua'ipi ñese cono ucu cuepere pajë yo'o do'ire. 22 ¿Huë'e pacohua'i sëte me yo'ojë huë'ena ucujë ai ma'ñe'ni? Mësarus'e aijëna, nuñerepa peocohua'i mañapi huajëya'ye neña, ñañë. Ja yo'oyepi Maija'quë tsecohua'ini co'aye yo'oyë, mësaru. ¿Jaje yo'oto yë'ë me mësaru yo'oye de'oyerepa yo'oyë cacaiye'ni? ¡Mësaru yo'oye sihuacaiye pañë!

Ëjaë Ao Aiñe

(Mt. 26.26-29; Mr. 14.22-25; Lc. 22.14-20)

23 Yë'ë mësarute ye'yase'e Ëjaëna ye'yes'e paji'i. Jare ye'yahuë, mësarute. Ite cajei yo'oyeje pa'ye yo'oquë cosoquë tseja jeo cuañoja'a ñami na'iquëna, Ëjaë Jesupi jujuma' ao ini, 24 Maija'quëre pëpani aore yeteni huahuequë capi: "Aijë'ë. Iye aiñe cato yë'ë capë a'ë. Mësaru de'oye pa'i ja'ñere caquë isiye a'ë. Yë'ë yo'ose'eje pa'ye yo'ojë'ë, yë'ëni cuasajë." 25 Cui'ne ao ani tējisi jeteyolje ucu duruhuë i jëñapi ini capi: "Iye ucu

duruhuë pa'iyë cato yè'è tsie a'è. Iye do'ipi Maija'quë mami huajë ca nëose'e pa'iji. Jaje pa'ì do'ire ucuye ñape yè'èni cuasajë yo'ojë pa'ija'cohua'ì pa'ijj'è." 26 Jaje yo'oni mësaru ì ju'ise'ere quëa ññojë yo'oyë, ao aïne ñape cui'ne iye ucu duruhuë ucuye ñape, ì dai macaja'a. Jaje yo'ojë pa'ijj'è.

Ñeje Yo'oye Pa'iji, Èjaë Ai Pa'ise'ere Cuasajë Yo'oye

27 Èjaëre pa'è cuasama'pë mai Èjaë ai pa'ise'ere coa huëojë aini, cui'ne coa huëojë ucuni sañope mai Èjaë capëre cui'ne ì tsiere yo'oyë, co'ayere. 28 Ja do'ire ja yè'ta'a iye ao aima'në cui'ne ucuma'në pai ñape joñoa co'ye ña'ne pa'iji. 29 Jaje pa'ina, Èjaë capë ayere cuasama'è coa huëoquë iyere aini cui'ne iyere ucuni ja co'ayere do'iquëpi yo'o'ji. 30 Jaje pa'ina, jai pai mësaru acohua'ì ju'icohua'ì cui'ne tutu peocohua'ì pa'iyë. Jaje yo'ojë yecohua'ì jujuhuë. 31 Jaje pa'iquëta'are mai joñoa co'aye pa'iyere nejojë ñare pajë aito Èjaë maire sañope yo'o do'ì què'iohua'ire ña'ne pajì. 32 Jaje pa'iquëta'are Èjaëpi maire tayojëna, sañope caquë si'seji, maipi iye yeja acohua'ì ja're cõni toa yejana saiye pajajë caquë.

33 Jaje pa'iyë sëte Maija'quë do'ijjë maña Jesús ju'ise'ere cuasajë tsi'isiscohua'ì pani yecohua'ire uteni si'aohua'ì tsi'sirena, te'e aijj'è. 34 Ao ëa ju'icohua'ìpi cui'na maca tsioni yo'osi do'ire Maija'quë si'sema'è pa'ijaquë cani yecohua'ini ao ëato huë'ere pana aïne pa'iji. Yequeta'a yè'ëpi sani ne de'huasi'ì, mësarute do'ì ña maca.

Maija'quë Joyopi Pai Ñapere Tutu Isiye

12 1 Maija'quë do'ijjë mësarute quëasi'ì, Maija'quë joyo pai ñapere tutu isiye.

2 Mësarupi asayë, ja yè'ta'a sehuoma'cohua'ì pa'inë pai de'huasi diusuna saijë sejë pa'ise'e ti asama'cohua'ina. 3 Jaje pa'ina, yure mësarute quëaye yëyë, iyere. Jesús co'aquë api caquë cato Maija'quë joyo tutupi caye pajì, cui'ne Jesure Èjaëpi caquë cato de'o joyopi caye pa'iji.

4 Jare te'e Maija'quë joyopi isiquëta'a pai ñapere tiñe pa'ye isiye pa'iji, tutu. 5 Jaje pa'ina, pai ñape Èjaë Jesure necaiye pa'iji, tiñe pa'ye. Jaje pa'iquëta'are te'ì api, Èjaë cato. 6 Pai ñape tiñe pa'ì co'amañare yo'oye pa'iji. Jaje pa'iquëta'are Maija'quë cato jare ipi pai ñapere yo'o huëoquëna, yo'oyë. 7 Maija'quëpi ì joyo ayere pai ñapere isiji, tiñe pa'ì tutu si'aohua'ì sa'ñe cocajjë de'oye pa'ì ja'ñere caquë. 8 Yecohua'ini Maija'quë joyopi isiji, Maija'quë yëyere ta'ñe asa ti'lañere. Yecohua'ini jare ja joyopi isiji, si'ayerepa asacohua'ì pa'ijjë yecohua'ire ye'ya ja'ñere. 9 Yecohua'ini jare ja joyopi isiji, nuñerepa ne ti'lañe pa'iji asayere. Cui'ne yecohua'ini ju'icohua'ire jujuyere isiji. 10 Yecohua'ìpi pai yo'o ti'a ma'ñere yo'oyere isi cuañoñë. Yecohua'ìpi Maija'quë què'ro ayere asase'ere quëa tuture isi cuañoñë. Yecohua'ìpi isi cuañoñë, coso joñoa caye ta'ñe asaye cui'ne nuñerepa de'o joyo caye asayere. Yecohua'ini isiji, yeque tiñe cocapi ca ja'ñere. Cui'ne yecohua'ini ja coca case'ere asani quëayere isiji. 11 Jaje pa'iquëta'are si'aye ja Maija'quë joyopi yo'o'ji, ì yëyeje pa'ye pai ñapere.

Sehuosicohua'i Te'e Capë Pa'iyë

¹²Pa'i capë jaiye te'ñapi ts'isisicopi pa'iji. Jaje pa'icota'a te'e capë a'ë. Jaje Cristoje pa'iji. ¹³Jaje pa'ina, mai si'aohua'i judío pa'i, griego pa'i, jo'yaohua'i panita'a jo'yaohua'i peocohua'i si'aohua'i te'e capë acohua'i pa'iyë, te'e joyopi dosi do'ire. Jaje pa'ina, si'aohua'ire maire joyo ayere ocuapi.

¹⁴¿Me pa'i capë pa'ico'ni, te'te maca pani? Jaje pa'ina, jaiye te'ñapi pa'icoa. ¹⁵Quëopi caco pani ca'ñe pa'io: "Jëtëje ñani yë'ë cato yecoa'ë." Jaje canije capëre hua sani tjo ponëni pa'iyë peoji. ¹⁶Panita'a cajoropi caco pani ca'ñe pa'io: "Ñacoaje ñani yë'ë cato yecoa'ë." Jaje canije capëre hua sani tjo pa'iyë peoji. ¹⁷¿Si'a capë ñacoase'e pa'ito me asara'reni? panita'a ¿si'a capë cajorose'e pa'ito me yë'era're'ni? ¹⁸Jaje pa'ina, Diusupi ñaquë si'a te'ñare tsioni te'ore nepi, i yëyeje jarote jaopi pa'ijaço caquë. ¹⁹Jaje pa'ina, si'a capë te'ese'e pa'ito, ¿jerore patira'oni yeque yo'oye? ²⁰Jaiye te'ñapi pa'iquëta'are yure cato te'e capë pa'iji.

²¹Ñacopi jëtëre ca tija'ne peoji: "Më'ëre ne cuañoñe pañë." Cui'ne siöpëpi quëore, "më'ëre ne cuaño'ma'o pa'iyë," ca tija'ne peoji. ²²Coa ai jerepa tutu peoye cöcai ma'ñeje pa'ye nëñepi ai jerepa maire cöcaiyë a'ë. ¿Ja peoto me pa'iyë'ni? ²³Jaje pa'ina, iti mai ai a'ri maña do'i quë'ye a'ë cayere jerepa ñare pajë su'ñecaiyë, cui'ne tiñarepa iñoñe peoyere ai de'oye ñacaiyë. ²⁴Tiña ñañe cato airepa de'oye ñacaiyë pañë. Jaje pa'ina, Maija'quëpi pa'i capë de'huapi, do'i peoye ña cuañoñepi jerepa do'i quë'ye pa'ijaquë caquë. ²⁵Jaje pa'ina, pa'i capë cato si'a te'ñapi tsiosicopi te'ere cuasajëje pa'ye sa'ñe cöcaio pa'ico. ²⁶Jaje pa'ina, te'e te'te capë a'si ju'ito si'a capë ai yo'oye pa'iji, cui'ne yequeje te'e te'te de'oye ne cuañoto si'a capë sihuaye pa'iji.

²⁷De'oji, jaje pa'iyë sëte. Mësarü sehuosicohua'i cato mësarü pa'i ñape Cristo capë acohua'i a'ë. ²⁸Jaje pa'ina, Maija'quëpi sehuosicohua'ire ñacaija'cohua'i ñeje pa'ijajë cuasapi. Jaje pa'ina, nepi, du'ru macare pare i doce jëjo saocohua'ini. Ja jeteyo'je Maija'quë cayere asani quëacohua'ire nepi. Cui'ne ja jeteyo'je Maija'quë coca ye'yacohua'ire nepi. Ja maca ai jeteyo'jerepa pa'i yo'o tija ma'ñe yo'ocohua'ire nepi. Cui'ne ju'icohua'ire ne co'yacohua'ire nepi. Cui'ne pa'ire de'oye cuasayepi cuañecohua'ire nepi. Cui'ne yequë cocapi cacohua'ire nepi. ²⁹¿Si'aohua'irepa i doce jëjo saoyeje pa'iohua'ise'e pa'iyë? Pañë. ¿Si'aohua'irepa Maija'quë quë'ro aye asase'e quëacohua'ise'e pa'iyë? Pañë. ¿Si'aohua'i Maija'quë coca ye'yacohua'ire pase'e pa'iyë? Pañë. Panita'a ¿Si'aohua'i pa'i yo'o tija ma'ñe yo'ocohua'ise'e pa'iyë? Pañë. ³⁰¿Si'aohua'i ju'icohua'ire ne co'ya tutu pacohua'ire pase'e pa'iyë? Pañë. ¿Si'aohua'i tiñe coca cacohua'ire pase'e pa'iyë? Pañë. ¿Si'aohua'i tiñe coca asani se quëacaicohua'ise'e pa'iyë? Pañë. ³¹Jaje pa'ina, mësarü cato ai de'o tuture pañu'u cuasajë yëjé'ë. Jaje pa'ina, yë'ëpi mësarute ai jerepa tutu de'oye quëasi'i.

Oiyere Quëaye

13 ¹Yë'ëpi si'a paì coca caquëpi cui'ne huiñaohua'i coca caquëpi paìre oima'quë pani, coa huatihuë tè'cajëna, pìsiyeje pa'i a'ë. Panita'a coa quëna de'huana tè'cajëna, pìsiyeje pa'i a'ë. ²Cui'ne si'aye Maija'quë quë'ro aye asayere quëaquëpi cui'ne si'aye paì ña ma'ñe ñaquëpi cui'ne si'aye ta'ñe asaquëpi cui'ne si'aye Maija'quëpi nequëre pare cuasaquëpi ai cutiohua'ire tirona cuañe saquëpi ja yë'ta'a paìre oima'quë pani coa caquë a'ë. ³Cui'ne si'aye yë'ë paye yecohua'ina huahuëcai yo'okuëpi cui'ne yë'ë capëre paje yecohua'i do'ire ëo cuañoja'core isiquë yo'okuëpi ja yë'ta'a paìre oima'quë pa'ito si'aye iye yo'oye cõcaiyë pa'ji.

⁴Paìre oiquë cato; sañope yo'oyere quëcoquë api, paìre oi cõcaiquë api, yecohua'i payere ëa ñaquë pëima'quë api, yë'ë jerepa pa'i a'ë cama'quë api, ⁵ai jerepa pa'i a'ë cuasaquë yo'oma'quë api, ise'e yo'oye pa'iji cuasaquë yecohua'i yëyere meñe ña'no toma'quë api, pëtitema'quë api, co'aye ite yo'ose'ere cuasaquë oima'quë api, ⁶yecohua'i tayo'jë co'aye yo'oyere ñaquë sihuama'quë api, coa ai jerepa nuñere pare ñaquë sihuaquë api, ⁷si'aye ai yo'oye pa'itojë quëcoquë api, de'hue neñe pa'iji cuasaquë, de'oyere pa'ija'quë caquë utequë api, cui'ne dahuëre cuasare paquë yo'okuë api.

⁸Paìre oiye carajai ma'ñe a'ë. Maija'quë quë'ro ayere asani quëayeta'a yequë mu'se carajai ja'ñe a'ë. Yequë coca caye cui'ne ta'ñe mai asaye carajai ja'ñe a'ë. ⁹Jaje pa'ina, mai asaye cui'ne Maija'quë quë'ro ayere asani quëaye jopo carase'e a'ë. ¹⁰Jaje pa'ina, yequë mu'se maipi peo hue'ñarepa asa ti'a maca, si'aye mai te'te maca asajë quëase'e carajasipi.

¹¹Yë'ë tsihua'ë pa'inë jare tsihua'ë cayepi cui'ne jare tsihua'ë cuasayepi cui'ne tsihua'ë asaquë yo'oyepi yo'ohuë. Yo'osiquëpi yureta'a ai ëmë de'oni si'aye tsihua'ë pa'inë yo'ose'e jeohuë. ¹²Jaje pa'ye yure, mai coa huesë ëaye Maija'quë coca asayë. Ai tsiña de'hua poresicore ñañoje pa'ye asayë, mai. Jaje pa'isicota'are tñarepa ñaja'cohua'i a'ë. Yë'ë yure cato coa te'te maca ñañë. Jaje pa'iquëta'are yequë mu'se Diusute ñaja'quë a'ë, yë'ëre ñañoje pa'yerepa. ¹³Maija'quëre necaiquëre pare asaye, paìre oiye, cui'ne yequë mu'se pa'i ja'ñere uteye iye cato ti pani huesë ja'ñe a'ë. Si'aye jerepa pa'ye cato paìre oiye a'ë.

Yequë Paì Cocapi Cayere Ñare Pajë Caye

14 ¹Paìre oicohua'i pa'ijë'ë. Diusu de'o tuture pare jaiye pañu'u cajë ai yëcohua'i pa'ijë'ë, cui'ne ña quë'ro ayere asani yecohua'ina se quëacaiyere jerepa yëcohua'i pa'ijë'ë. ²Jaje pa'ina, yequë paì coca caquë cato pa'ini caye pa'ji. Maija'quëni caji. Jaje pa'ina, paì asaye ti pañë, ña caye. Joyopi cato me asaye'ni. Jaje pa'ina, ja cato yequë a'ë paì asa ti'a ma'ñe a'ë. ³Jaje pa'iquëta'are Maija'quë quë'ro ayere asani quëaye cato paìre quëaye a'ë Maija'quëre cuasayere ñese mëijajë cajë, yo'o jujacohua'ire sihua ëaye ca huëoye a'ë, cui'ne oicohua'ire yëhuo huasoye a'ë. ⁴Jaje

pa'iquëta'are Maija'quë isi coca caquë cato ija'a jerepa Maija'quëre
cuasaquë pa'iyë neñe a'ë. Cui'ne Maija'quë quë'ro ayere asani quëaquë
cato sehuocohua'li Maija'quëre jerepa cuasajë pa'i ja'ñere cöcaiquë api.

⁵Si'aohua'li mësarü yeque coca ca tuturepa Maija'quë isise'le pacohua'li
pa'ijë'ë, cayë, yë'ë cato. Jajë caquëta'a jerepa yëyë, mësarupi Maija'quë
quë'ro ayere asani yecohua'ire se quëayere pajë'ë caquë. Ja quëayepi
jerepa de'oji. Yeque cocapi casi maca iti case'ere asani sehuosicohua'ina
se quëacaicohua'ipi pa'ijëna, cajë'ë, yequë cocapi, sehuosicohua'ipi jerepa
Maija'quëre cuasajë pa'ija'cohua'ire. ⁶Maija'quë do'ijë, yë'ëpi mësarü
quë'rona do'i saisiqüëpi yeque cocapi caquë pa'ito mësarute ti cöcaiye
peoji, yë'ë cayë. Jajë pa'iquëta'are Maija'quë inose'ere, pañita'a huajëyë
asase'ere quëayere, pañita'a Maija'quë quë'ro ayere asani quëayere
pañita'a Maija'quë cocare ye'yayere yo'onita'a mësarure cöcaiye'ë.

⁷Cañu'u, jetu juiyere pañita'a pi'cohüë juiyere. Ja jë'quë de'oye
juima'pë pa'ito jare juiyë cajë asaye peoji. ⁸Cui'ne duruhuëpi tiñarepa
pisima'o pa'ito huajo sacohua'li ne de'huaye pañë, huajo ñese sa ja'ñe.
⁹Cui'ne mësarute pa'iji. Jajë pa'ina, mësarupi yequë cocapi cacohua'li
pa'ito yecohua'li asaye pañë. ¿Me jare cayë cajë asaye'ni, coa peo de'otona
case'eje pa'ye pa'ito? ¹⁰Si'a yeja jaiye pai coca pa'iji. Si'aye asayese'le
pa'iji, iti coca acohua'li cato. ¹¹Jajë pa'iquëta'are yë'ëpi yecohua'li cocare
asama'ë pani ti pa'iyë. Cui'ne ja coca caquëje ti pa'iji, yë'ëre. ¹²Maija'quë
joyo tuture paye yëcohua'li sëte Maija'quëre ai cuasajë pa'iyere
sehuosicohua'ire quëa tuture yëjë'ë, jaohuaipi mëojajë caquë.

¹³Jajë pa'ina, tiñe coca caquë pani Maija'quëre señe pa'iji, iti casi cocare
de'oye se quëaja'a tuture isijaquë caquë. ¹⁴Cui'ne yë'ëpi Maija'quëre
ti cocapi seni asama'ë pa'iyë, yë'ë caquë señe, nuñerepa joyo cato
Maija'quëni sequëta'a. ¹⁵¿Jajë pa'ito me yo'oye pa'iquë'ni? Joyopi señe
pa'iji. Joyopi sequëta'a yë'ëje asaquë señe pa'iji. Joyopi jëjëñe pa'iji, cui'ne
yë'ëje asaquë jëjëñe pa'iji. ¹⁶Jajë pa'ina, më'ë joyopi Maija'quëre sihuaquë
de'loquëre pa'ni caquë sihuaquëna, yequëpi më'ë ja're coní te'le sihuacaiye
pasipi, ja coca asama'ë pa'i do'ire. ¹⁷Jajë pa'ina, më'ë Maija'quëre
pëpayepi de'oyerepa pa'itoje iti asaquëpi joyo sihuaye ñese mëiñe pasipi.
¹⁸Maija'quëre ai de'oji cayë, mësarü cayë jerepa tiñe pa'i cocapi caquë pa'i.
¹⁹Jajë pa'iquëta'are sehuosicohua'li tsi'si sitona cayë ai jerepa de'ora'pi, te'le
jëtë pa'i yë'orepa, iohua'li asa cocapi yecohua'ire ye'ya ja'ñere caquë. Yë'ëpi
pai asama' cocapi jaiyerepa case'le cato yecohua'ire cöcaiye peoji.

²⁰Maija'quë do'ijë, tsj cuasayeje pa'ye cuasama'pë pa'ijë'ë. Tsije pa'iohua'li
pa'ijë'ë, co'aye yo'oyere yo'oma'cohua'ipi. Jajë pa'iohua'ita'a mësarü cuasayere
aiohua'li pa'ijë'ë. ²¹Maija'quë cuañesi toya pëpë ayepi caji: "Caja'quë a'ë, iye paire
yequë pai cocapi ti pai yë'ojala. Jajë catoje ti asani sehuoma'pë pa'ija'cohua'li
a'ë, yë'ë cayë caji, Ëjaë." ²²Jajë pa'ito tiñe coca cayë cato sehuoma'cohua'ire
iñojë cayë a'ë, pani sehuosicohua'ire. Jajë pa'iquëta'are Maija'quë quë'ro

ayere asani quëaye cato sehuosicohua'ini caye a'ë, pa'ni sehuoma'cohua'ire. 23 Jaje pa'ina, si'a sehuosicohua' tsi'si sitopi, si'aohua' tì cocapi cajë yo'oto huesëcohua'ipi, pa'nita'a sehuoma'cohua'ipi cõni cacasicohua'ipi cuasaja'cohua' pa'ini cuepejë yo'ojë cayë, cajë. 24 Jaje pa'iquëta'are si'aohua' Maija'quë quë'ro ayere asani quëajë yo'otota'a sehuoma'cohua'ique pa'nita'a huesëcohua'ique cõni cacasicohua'ijë ìohua' co'aye yo'oyere asa quëquëjë cui'ne ìohua' pa'ie asa ti'aja'cohua' a'ë, si'aohua' cayere asajë. 25 Jaje yo'ojëna, ìohua' joyo co'aye pa'iyepi tiñarepa ña cuãñoquëna, Maija'quëre do're ja'rujë seja'cohua' a'ë cui'ne Maija'quë nuñerepa mësaru ja're pa'iji caja'cohua' a'ë.

De'oyerepa Tsi'sicohua' Yo'oye

26 Jaje pa'ito Maija'quë do'ijë iye a'ë, iti yo'oye: Tsi'sicohua' pani yecohua'ipi Maija'quëre jëjëñe payë. Yecohua'ipi ye'yaye payë. Yecohua'ipi Maija'quë ìñose'ere quëaye payë. Yecohua'ipi tì cocapi caye payë. Ja case'ere yecohua'ipi quëaye payë. Jare yo'ojë'ë, sehuocohua' joña jerepa Maija'quëre oiye ne pajajë cajë. 27 Tì cocapi cacohua' pani cajajë cayaohua' pa'nita'a toasocohua' pai ñape te'ohua'ise'e cajajë. Cajëna, yecohua'ipi iti case'ere quëajaquë. 28 Jaje pa'iquëta'are tiñe coca case'ere quëaquë peoto itijë caye pajë'ë, sehuosicohua' tsi'si sito. Jaje pajë coa pai ñape Maija'quëse'ere joyose'e cuasajë seña pa'iji. 29 Cui'ne Maija'quë quë'ro ayere asani quëayeje cayaohua' pa'nita'a toasocohua' cajajë cajëna, yecohua'ipi nuñere pa'ni cajë iti quëayere neñajajë. 30 Jaje pa'iquëta'are tsi'sito ñu'iquëre Maija'quëpi ìnoquëna, jaëpi casli' caquë yo'oto ja maca du'ru caquëpi jëone pa'iji. Jëoquëna, yequëpi caye pa'iji. 31 Jaje pa'ina, si'aohua' mësaru Maija'quë ìno coca asacohua' te'ohua'ise'e caye pa'iji, si'aohua' ye'ye ja'ñere cajë. Cui'ne yo'o jujahuë cuasacohua'ijë taise'eje pa'iohua'ipi huëi ja'ñere cajë yo'ojë'ë. 32 Maija'quë ayere asani quëacohua' cato ìohua'ipi ìohua' joyo nëiñere de'oye ña'ne pa'iji, tayo ma'ñe cajë. 33 Maija'quë cato huesë èaye nëiñere isima'quë api. Maija'quë cato de'oye ai cuasama'pë jo'cua pa'yere isiquë api.

Si'a hue'ña Maija'quë pai yo'ojë pa'yere pa'iji. 34 Nomiohua' caye peoji, sehuosicohua' tsi'si sito. Caye èsese'e a'ë. Jaje pa'ina, nomiohua' sehuojë cama'pë jo'cua pa'ijë'ë, Maija'quë judío paire cuãñese'eje pa'ye. 35 Seni asa'nu'u cuasacohua' pani, èjëni seña pa'iji, huë'ena sani. Jaje pa'ina, nomiopi Maija'quë coca asa hue'ñapi caco pa'ito de'oye ña cuãño'ne paji.

36 De'hua cuasajë'ë. Iye Maija'quë coca mësarupi du'ru ca huëoma'pë paë'ë. Mësaruse'e iye coca asani sehuoma'pë paë'ë, yecohua'ijë mësaru jerepa toe asahuë, cui'ne sehuohuë, iye cocare. 37 Maija'quë ìnosi coca quëaquë a'ë cuasaquëpi, cui'ne Maija'quë joyopi caquëna, cayë cuasaquë cato iye yë'ë mësarute toyase'e mai Èjaë cuãñese'ere toyapi caquë tiñarepa asaye pa'iji. 38 Jaje pa'iquëta'are yë'ë toyase'ere Maija'quë cuãñese'e a'ë caquë ñama'quëpi quëaquë pa'ito ì cayeje asama'pë pa'ijë'ë.

39 Jaje pa'ie sète Maija'quë do'ijë maña Maija'quë quë'ro aye asase'ere yecohua'ire se quëayere cajë yo'oyere yëjë'ë. Yequë coca cayeje èsema'pë

pa'ijjè. 40 Si'aye de'oye ñare pajè yo'ojè'è. Iti pa'iyeye coa huesè äaye yo'loma'pè pa'ijjè.

Cristo Ju'isiquèpi Huëise'e

15 1 Yure Maija'què do'lijè, mësarupi yè'è ja'nè huaso coca quëase'ere co'ye cuasa cojjajè caquè cayè. Iye coca cato mësaru asani nuñere pa'è cajè de'huase'e a'è. Jaje pa'ina, mësarupi itina tseasicohua'ipi nuñerepa pa'iyè. 2 Cui'ne iye coca quëa do'ija'a mësaru huasosicohua'ipa'iyè, mësarupi nuñerepa itire pa'ini. Jaje pa'iquèta'are yequere pa'ini coa tayo asasicohua'ia'è.

3 Du'ru macarepa mësarute ye'yahuè, yè'ère ye'yase'ere. Mësarute toyase'e Maija'què coca cayeje pa'ye ye'yahuè, Cristo mai tayo yo'ojè pa'i do'ire jucacaise'ere. 4 Maija'què coca toyase'eje pa'ye Cristo tasiquèpi toaso mu'seña acona huèji'i, huajèquèrepa. 5 Huëisiquèpi Pedrona ñaipi cui'ne ja jeteyo'je i jèjo saocohua'ina ñaipi. 6 Jeteyo'je ñaipi, quinientos ai jerepa sehuosicohua'ina. Ja yè'ta'a iti ñasicohua'ia jai pai pa'iyè. Yecohua'ise'e ju'isicohua'ipa'iyè. 7 Jeteyo'je Jacobona ñaipi, cui'ne jeteyo'je si'aohua'ia i jèjo saosicohua'ina ñaipi.

8 Ai tèji hue'ñare pana yè'èreje ñaipi, ti ñañe pa'ñe pa'ita'are. Coa huiña coase'eje pa'ye yè'ère yo'osiquèpi Jesure ñahuè. 9 I jèjo saocohua'ia de'hue de'ocohua'ia a'è, yè'ère tètò saiscohua'ipi. Jaje pa'ina, yè'èpi Maija'què paire sañope co'aye yo'ohuè. Ja do'ire i jèjo saokuè hue'e ti'añe peoyè. 10 Jaje pa'iquèta'are Maija'què coa isisi do'ipi jaje pa'ia pa'iyè. Yè'ère i coa isise'e ne ma'ñe nēañe papi. Jaje pa'ina, yè'èpi si'a i jèjo saocohua'ia jerepa nehuè. Yè'èpi yo'oye pahuè. Maija'quèpi yè'è ja're cono yo'oquëna, i coa isiyepi yo'ohuè. 11 Jaje pa'iquèta'are yè'è yo'ose'e cui'ne i jèjo saocohua'irepa yo'ose'e de'oji. Ja yo'ose'ere sañope caye peoji. Jesucristo coca yèquè quèajèna, mësaru sehuose'e a'è, itirepa.

Ju'isicohua'ia Huëiye

12 Yèquè cato mësarute quèahuè, Cristo ju'isiquèpi huëise'ere. Jaje pa'iquèta'are mësaru acohua'ipi cayè, ju'isicohua'ia huëiye peoji. ¿Me yo'ojè jaje caye'ni? 13 Jaje pa'ito ju'isicohua'ia huëiye peoto, Cristoje huëiye papi. 14 Jaje pa'ito Cristopi huëimal'è pa'isiquè pa'ito yèquè quèaye ti do'ia peoye a'è, cui'ne mësaru pa'ija'cohua'ia a'è cuasajè pa'iyeye ti do'ia peoye a'è. 15 Diusupi ju'isiquèni Cristore huèopi cajè quèahuè. Ja quëa do'ire cosocohua'ipi pa'iyè, ju'isicohua'ia huëiye peoto. 16 Jaje pa'ina, ju'isicohua'ipi huëiye pato Cristoque huëiye pasiquè pa'ini. 17 Jaje pa'ina, Cristopi huëimal'è pa'isiquè pa'ito mësaru sehuose'eje co'ai ma'ñe pa'iji, cui'ne mësaruje ja yè'ta'api co'ayere pa'iyè. 18 Cui'ne Cristore sehuoni ju'isicohua'ije coa ne huesèsicohua'ipa'iyè. 19 Jaje pa'ina, Cristore mai uteyepi coa iye yeja pa'iyese'e co'aiye pa'ito mai pa'iyè, yecohua'ire jerepa teaye pa'iohua'ia.

²⁰ Jaje pa'iquëta'are Cristo ju'isiquë pa'isiquëpi huëji'i. Huajëquërepa jaë api, du'ru macarepa ju'isicohua'i aquëpi ti huëisiquë. ²¹ Adánpi iye yeja si'a pai ju'iñe huëopi. Jaje cui'ne Cristoje te'i ëmëpi ju'isicohua'i huëi ja'ñe huëopi. ²² Jaje pa'ina, si'aohua'i Adán acohua'i pa'i do'ire ju'iñë, cui'ne Cristo acohua'i pa'i do'ire si'aohua'i pa'iyë paja'cohua'i a'ë. ²³ Jaje pa'iquëta'are pai ñapere nuíne pa'iji. Jaje pa'ina, Cristo cato du'ru macarepa tase'epi quëquëna, tëayeje pa'ye yo'osiquë api, ju'isiquëpi huëisi do'ire. Jeteyo'je Cristo dai maca ite secohua'i huëija'cohua'i a'ë, i huëise'ejë pa'ye. ²⁴ Cristopi si'aye ëja pa'ise'ere, cuañeñe pa'ise'ere, cui'ne si'a cuañe tuturepa nejoni i ëjaë pa'ise'ere pëca ja'quë Diusuna isisi maca ja maca yureta'a i yo'oyere yo'o saopi, tëji macarepa. ²⁵ Jaje pa'ina, Cristo cuañequëpi pa'iji, si'aohua'ire ite sañope yo'ocohua'ire i quëo huë'ehuëna tsa'cu oë sao macaja'a. ²⁶ Si'aye sañope yo'oye meñe tsa'cu oësi jeteyo'je tëjiyere pana ju'iñere nejosipi, iti sañope yo'oyere. ²⁷ Maija'quëpi Cristore si'aye isipi, ipi si'aye cuañequë pa'ijaquë caquë. Jaje Maija'quë coca toyase'e caquëta'a Maija'quë ise'ere caye papi. Pëca ja'quërepa pa'ito me sehuoye'ni. Si'aye i nese'e a'ë. ²⁸ Jaje pa'ina, Cristopi si'aye meñe cuañequë de'oni ja maca yureta'a pëca ja'quë Diusuna meñe cuañe cuañequë de'oja'quë api. Itë si'aye isisiquëna, ja maca Diusupi si'a co'amaña cuañequërepa pa'ija'quë api.

²⁹ Jaje pa'ito yecohua'i ¿me neñu'u cajë ju'isicohua'ipi ocore do cuañonë cajë huajëcohua'ina oco do'ejë yo'oye'ni, ju'isicohua'ipi huëiye peoto? ¿Me neñu'u cajë ju'isicohua'ini oco docaiyë cajë yo'oye'ni?

³⁰ ¿Cui'ne me yo'ojë mai si'anëpi ju'iñe quëno macare huajëya'ye pa'iyë'ni? ³¹ Maija'quë dolijë yë'ë si'a mu'señapi ju'iñe yë'quë macare pa'iyë. Mësarui mai Èjaë Jesucristore sehuosicohua'i pa'ijëna, yë'ë sihuayeje pa'yerepa iye ju'iñeje pa'iji. Coa caye ti peoji. ³² Yë'ëre ai sañope yo'ohuë, Efeso daripë paipi cücu yëcohua'irepa, yai yo'oyeje pa'ye. Jaje yo'ojëna, yë'ë iohua'ire sañope yo'oquë nese'e ¿iquere cocatira'ëni, ju'isicohua'ipi ti huëiye peoto? Coa pai cayeje añu'u cui'ne ucuñu'u ñamina'a ju'ija'cohua'i me pañe'ni cayese'e patira'pi, ju'isicohua'ipi huëiye peoto.

³³ De'hua ñajë pa'ijë'ë, yecohua'ipi mësarute colaye yo'oyere ye'yajë, pai case'ejë pa'ye ñeje: “Co'a cajeohua'ipi de'oye yo'oyere nejocacohua'i a'ë.”

³⁴ Co'aye yo'oyere jeoni nuñerepa pa'iyena ponëjë'ë, colaye yo'oma'pë pa'ijajë cajë. Yecohua'i mësarui acohua'i Maija'quëre nuñerepa asama'cohua'ique pa'iyë. Jaje cayë, mësarupi pañete yo'ore'ni cajë oijajë caquë.

¿Me Mëoñe, Ju'isicohua'ire?

³⁵ Jaje pa'iquëta'are yequëpi seti'ñe pa'i api, ¿me pa'iohua'i ju'isicohua'i huëiye'ni? ¿Me pa'i ca'nire hue'ejä'cohua'i a'ni? ³⁶ Coa huesëohua'irepa señe a'ë. Jaje señe, iti care tasicohua'i pa'ito iti capi ju'ini ne huesëcoa. Ne huesëquëna, iti ñëpi mëacoa. ³⁷ Mësarupi hueare panita'a trigore tãcohua'i pani iti ñëare tama'cohua'i a'ë, iti care tãcohua'i a'ë. ³⁸ Ja jeteyo'je Diusupi

ī yēyeje pa'li ca necaiquē api, paī ñape iti ñēa ñape ī yēyeje pa'ye. ³⁹Te'ojē pa'iohua'li pa'iyē pañē, ñajj'ē, iyere: Nētērojaicohua'ipi tñē pa'iohua'li pa'iyē, pi'api tñē pa'iohua'li pa'iyē, tsiaya hua'ipi tñē pa'iohua'li pa'iyē, paire papi ai tñē pa'iohua'li pa'iyē. ⁴⁰Jaje cui'ne ma'tēmo acohua'ijē tñē pa'ye iohua'li de'ocohua'li pa'iyē payē. Pajēna, yeja acohua'ipi tñē pa'iohua'li pa'iyē, iohua'li de'ocohua'li pa'iyē. ⁴¹Ēsē miañe tñē pa'ye a'ē, cui'ne ñañē miañe tñē pa'ye a'ē, ma'ñoco miañeje tñē pa'ye a'ē. Yequeje ma'ñocoje yecohua'ipi ai miajēna, yecohua'ipi a'ri maña miacohua'li pa'iyē, si'a yē'quē maca miañe pañē. ⁴²Jaje cui'ne ju'isicohua'li capēje ja'ju capēpi tasicopi tñē pa'io huēija'coa, ti ju'ima'core papi. ⁴³Co'aconi tarena, de'ocore papi huēija'coa. Tutu peo capēre tarena, tutu quē'ioipi huēija'coa. ⁴⁴Iye yeja capēre ta huesorena, joyo pa'iyepi huēija'coa. Iye yeja paī capē pa'iyēje pa'ye, cui'ne joyo acohua'li pa'iyēje pa'iji.

⁴⁵Ñeje Maija'quē coca toyase'e caji, ñeje: "Du'ru macarepa paī Adán cato capē pa'iyē quē'i paji'i. Jaje pa'iquēta'are tēji Adán cato joyo pa'iyē isiquē api." Jaje pa'ina, ju'isicohua'ire pa'iyē isi tutu paji. Jaē cato Cristo api. ⁴⁶Jaje pa'iquēta'are du'ru macarepa cato iye capēpi pa' huēoji. Ja jeteyo'je joyo pa'iyē huēoji. ⁴⁷Jaje pa'ina, du'ru macarepa ěmē cato yejapi de'huasiquē paji'i. Jaje pa'ina, yeja aquē paji'i. Jeteyo'je ěmē cato ma'tēmo aquē paji'i, mai Ējaē Jesucristo. ⁴⁸Jaje pa'ina, iye yeja capē hue'ecohua'li yejapi de'huasiquē Adánje pa'iohua'li a'ē. Ma'tēmo acohua'ipi jare ma'tēmo aquē Cristoje pa'iohua'li a'ē. ⁴⁹Adánje pa'iohua'li yure ña cuañoñē, mai. Jaje ña cuañosicohua'ita'a ma'tēmo aquē Cristoje pa'iohua'li pa'ija'cohua'li a'ē.

⁵⁰Maija'quē do'ijē, caye yēyē, mēsarute. Capē cui'ne tsie quē'iohua'li Maija'quē cuañe te'te pa'iyē peoji. Ti carajaima'tona quēco ma'ñepi conī pa'iyē peoji. ⁵¹Jaje pa'iquēta'are mēsarute quēaye yēyē, paī asa ma'ñere. Si'aohua'irepa ju'iñe paja'cohua'li a'ē. Jaje pa'iquēta'are si'aohua'li tñē ponēsicohua'li pa'ija'cohua'li a'ē. ⁵²Coa ma'ji toñeje pa'yerepa tējicore pare duruhuē jui maca asani ponēsicohua'li pa'ija'cohua'li a'ē. Duruhuē pisi maca ju'isicohua'li huēija'cohua'li a'ē, ti ju'iñe paja'cohua'li. Cui'ne mai huajēcohua'li cato tñohua'li ponēsicohua'li pa'ija'cohua'li a'ē. ⁵³Iye mai pa'iyē carajaico sēte ti carajai ma'ñena suñañe pa'iji. Cui'ne ju'li capē pa'isicopi ti ju'li ma'ñena suñañe pa'iji. ⁵⁴Iye mai pa'iyē carajaico pa'isicopi ti pani huesēyena suñasi maca cui'ne mai capēpi ju'iñere pa'isicopi ti ju'li ma'ñena suñasi maca, ja maca yureta'a ju'iñe pa'ise'ere, toyase'e cayeje ti'asipi, ñeje: "Sañope yo'oye peoyerepa ju'iñe nēo cuaño. ⁵⁵¿Jerore ju'iñe mē'ē tutu yēquere huaiye pa'iquē'ni? ¿Jerore ju'iñe pa'iquē'ni, yēquere a'si tota ñaca pa'isico?" ⁵⁶Tayo yo'oye a'ē, maire a'si ne hueañeje pa'io, pa'iyē. Cui'ne Moisésre Diosu cuañese'epi tayo yo'oyere tutu isiji. ⁵⁷Jaje pa'iquēta'are mai Ējaē Jesucristo do'ija'a Maija'quēpi ñese quēcoye isiji. Jaje pa'ina, de'o'ji cayē, ite.

⁵⁸Jaje pa'iyē sēte Maija'quē do'ijē maña, si'anēpi jerepa mai Ējaē co'amañare necaijē'ē, nuñerepa pa'iyere. Jaje pa'ina, tsoe mēsarupi ta'ñe asayē, mai Ējaē ja're tsioni ī co'amaña yo'oye cato coa yo'o ma'ñe a'ē cajē.

Sehuosicohua'ire Coçai Curiquère Quëaye

16 ¹Yè'è Galilea paire Cristore sehuosicohua'ire ye'yase'eje pa'ye yo'ojè'è. Sehuosicohua'ire coçai curiquère tsi'socohua'i pani, ñeje yo'ojè'è. ²Domingo mu'seña ñape curiquè tirona huajè'è, paì ñape mësaru nese'e sehuosicohua'ire coçai ja'ñere cajè. Huajè'è, iti ne'ese'e ja'i maña yè'è saisi maca tsi'so huèoni yo'oye paja'cohua'i. Mësaruse'e du'ru tsi'sojè pa'ijè'è. ³Yè'è jaro ti'asi maca mësaru tsi'sosi curiquè cui'ne mësaru jëjo saocohua'ire quèa toya ja'o jëjo saosi'i, Jerusalénna, sehuosicohua'ire co'amaña peocohua'ire coçai ja'ñere. ⁴Yè'èreje satì'ne pa'ire nëina, yè'èpi saiquè pa'ito yè'è ja're satì'ne pa'iohua'i a'è, curiquè sacohua'ije.

Pablo Sasi'i Cuasaye

⁵Yè'è jaro sai maca saiye pa'iji, Macedonia yejaja'a. Ja jeteyo'je jaro Corinto yeja ti'aja'què a'è, mësaru què'ro. ⁶Ti'ani mësaru ja're ai tsoe maca pati'ne pa'i a'è, pa'nita'a yeque jaron a si'a oco tècahuè pèaja'què pa'ini. Ja maca yureta'a yequè hue'ña saija'què a'è. Saina, mësaru coçati'ne pa'iohua'i a'è, yè'è sai ja'ne. ⁷Mësarute coa sa sai ñañese'e yèye pa'ne. Mësaru què'rona tsoe maca pèani pa'iyere yèyè, mai Èjaè jaje yèto. ⁸Jaje pa'iquèta'are yure cato Efeso daripèna pèaja'què a'è, Pentecostés mu'se ti'a macaja'a. ⁹Efeso daripèna mai Èjaè co'amaña necaiye jaiye pa'iji. Jaje pa'ina, jai paì sehuoja'cohua'i a'è, yè'è quèa do'ipi cuasayeje pa'ina, jai sa'ro hui'yocaisicoje pa'io'ipi pa'iji, Èjaè coca quèaja'a sa'ro. Jaje pa'iquèta'are jai paì yè'è jaro saiye èsejè sañope yo'oyè.

¹⁰Timoteopi ti'asiquè pa'ito de'oye yo'ojè'è, mësaru ja're sihuaja'quère cui'ne co'a ju'li'ne paja'quère. Jaèje mai Èjaè co'amaña nequè api, yè'è neñeje pa'ye. ¹¹Ja do'ire ite mësaru acohua'i te'ije co'aye ñama'pè pa'ijè'è. Coa ai jerepa de'oye coçaijè'è, ai yo'oye peoye dani yè'ère ñaja'quère. Maija'què do'ijè ja're utequè pasi'i, daina, ñasi'i caquè.

¹²Maija'què do'iquèpi Apolospi mësarute sehuosicohua'i ja're conì sani ñajaquè caquè ai seina, yure maca saiye pa'ne, capi. Jaje pa'iquèta'are yequè mu'se sani ñasipi, saiye pa'ina.

Pèpa Tèjiye

¹³Caise'eje pa'iohua'i pa'ima'pè pa'ijè'è. Mësaru Maija'quère necaiquère pare asayena nuñerepa tseasicohua'ipi pa'ijè'è. Èmèohua'irepa do'i què'iohua'i pa'ijè'è, tutu què'iohua'i. ¹⁴Jaje pa'ina, si'aye mësaru neñe pa'ito paire oiyepi neje'è.

¹⁵Mësarupi Maija'què do'ijè tsoe asayè, Acaya yeja pa'icohua'i du'ru macarepa Maija'què coca sehuosicohua'ipi Estéfanas tsécapèpi jaohua'ipi Maija'què do'ijère coçaijè pa'iyè, cajè. ¹⁶Jaje pa'ina, mësarute cayè. Mësarupi jaohua'i cayere cui'ne si'aohua'i iye co'amaña coçaijè necohua'i cayere sehuocaijè pa'ijè'è. ¹⁷Sihuayè, Estéfanastre, Fortunatore cui'ne

Acaicore mäsaru peo do'ire de'hue daisicohua'ipi pa'ijë yë'ëre cöcatena. ¹⁸Jaje pa'ina, jaohua'ipi dani yë'ëre joyo sihua ëaye quëa huasohuë. Jaje cui'ne mäsaruteje sihua ëaye joyona quëa huasosicohua'i a'ë. Jaje pa'iohua'ire mäsarupi de'oye cuasajë sihuajë ña'ne pa'iji.

¹⁹Asia yeja pa'ipi sehuosicohua'ipi mäsarute pëpa saoyë, Aquila cui'ne i paco Priscila coní. Cui'ne si'aohua'i jaohua'i huë'ena tsi'sisicohua'ijë mäsarute pëpa saoyë, mai Èjaë do'ire cuasajë. ²⁰Si'aohua'i sehuosicohua'i mäsarute pëpa saoyë. De'oyere papi cuasajë sa'ne su'cuajë sihuajë pëpajë'ë.

²¹Yë'ë Pabloje yë'ë jëtëpi mäsarute toyaquë pëpayë.

²²Yecohua'ipi mai Èjaë Jesucristore oima'cohua'i pani nejo cuañosicohua'i pa'ijajë. ¡Mai Èjaë Jesús daijë'ë!

²³Èjaë Jesucristopi mäsarute jaiye coa isijaquë, i payere. ²⁴Si'aohua'ire mäsarute yë'ë oiye jëjo saoyë, Cristo Jesure oi do'ipi. Ca tëjihüë. Jaje pa'ijaquë.